

ئىبراھىم ئېلى

ئانا ماكان

شىنجاڭ خەلق باش نەشرىياتى
شىنجاڭ پەن تېخنىكا نەشرىياتى



ئانا ماكان

(شېئىرلار)

نەشرگە تەييارلىغۇچى: ئوبۇلھاشىم قاسىم قايناق

شىنجاڭ خەلق باش نەشرىياتى

شىنجاڭ پەن تېخنىكا نەشرىياتى





ئاپتور: ئىبراھىم ئېلى

图书在版编目(CIP)数据

故乡：维吾尔文/伊布拉音·艾力编著. — 乌鲁木齐：新疆科学技术出版社，2013.3
ISBN 978-7-5466-1224-9

I. ①故… II. ①伊… III. ①诗集 — 中国 — 当代 — 维吾尔语 (中国少数民族语言) IV. ① I227

中国版本图书馆 CIP 数据核字(2013)第 045074 号

پىلانلىغۇچى: ئىبراھىم سەمەن
تەشكىللىگۈچى: ئابدۇشۈكۈر ئىمىن
مەسئۇل مۇھەررىرى: گۈلنۇر ئابدۇرۇسۇل
تەكلىپلىك مۇھەررىرى: ئابلەت جۈمە تۇپراق
مەسئۇل كوررېكتورى: نۇرمان قادىر
مۇقاۋىسىنى لايىھەلىگۈچى: ئوبۇلقاسىم ئەمەت
بەت ياسىغۇچى: مەرىپەت ئوبۇل

ئانا ماكان (شېئىرلار)

ئىبراھىم ئېلى

* * *

شىنجاڭ خەلق باش نەشرىياتى
شىنجاڭ پەن - تېخنىكا نەشرىياتى نەشر قىلىپ تارقاتتى
(ئۈرۈمچى شەھىرى يەنئەن يولى No 255 پوچتا نومۇرى: 830049)
شىنجاڭ شىنخۇا كىتابخانىسىدا سېتىلىدۇ
شىنجاڭ لىنو سودا ئىشلىرى باسما چەكلىك مەسئۇلىيەت شىركىتىدە بېسىلدى
فورماتى: 1/32 880mm × 1230mm باسما تاۋىقى: 4.375
2013 - يىلى 3 - ئاي 1 - نەشرى
2013 - يىلى 3 - ئاي 1 - بېسىلىشى
ISBN 978 - 7 - 5466 - 1224 - 9
باھاسى: 18.00 يۈەن

ئاپتور ھەققىدە

مەرھۇم شائىر ئىبراھىم ئېلى 1948 - يىلى 4 - ئايدا يېڭىسار ناھىيەسىنىڭ سۆگەت يېزا لايىۋلاق كەنتىدە تۇغۇلغان. 1954 - يىلىدىن 1964 - يىلىغىچە باشلانغۇچ، ئوتتۇرا مەكتەپلەردە ۋە قەشقەر دارىلمۇئەللىمىن مەكتىپىدە ئوقۇغان. ئوقۇش پۈتتۈرگەندىن كېيىن ئوقۇتقۇچى بولغان، كېيىن رەھبەرلىك خىزمىتى بىلەن شۇغۇللىنىپ مەكتەپ مۇدىرى، يېزىلىق ئىنقىلابىي كومىتېتنىڭ مۇدىرى، پارتكوم شۇجىسى بولغان. 1980 - يىلىدىن 2003 - يىلىغىچە يېڭىسار ناھىيەلىك خەلق ھۆكۈمىتىنىڭ مۇئاۋىن ھاكىمى، ناھىيەلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى، ناھىيەلىك سىياسىي كېڭەشنىڭ مۇئاۋىن رەئىسى بولغان. 2005 - يىلى دەم ئېلىشقا چىققان. 2008 - يىلى 11 - ئاينىڭ 22 - كۈنى 60 يېشىدا ئالەمدىن ئۆتكەن.

مەرھۇم ئىبراھىم ئېلى 1970 - يىلى «قەشقەر گېزىتى» دە ئېلان قىلىنغان «ئۇيغۇر يېڭى يېزىقىغا مەدھىيە» دېگەن شېئىرى بىلەن ئەدەبىيات سېپىگە قوشۇلغان. شۇنىڭدىن كېيىن ھەر دەرىجىلىك گېزىت - ژۇرناللاردا كۆپلىگەن شېئىر، رۇبائىيلىرى ئېلان قىلىنغان. 2004 - يىلى 3 - ئايدا قەشقەر ئۇيغۇر نەشرىياتى تەرىپىدىن «ناسىر كوچاڭ پاراڭلىرى» ناملىق كىتابى نەشر قىلىنغان.

مۇندەرىجە

تۇرمۇش تەمەچلىرى

- 1..... ھۆرمەتتىن تىكلەنەر ھۆرمىتىڭ.
- 3..... قۇشقاچنىڭ زارى.
- 4..... نامەردلەر.
- 5..... ئەمەل دەپ.
- 6..... ئادىللىق بابىدا تۇتيا ئېتىز.
- 8..... ئېمىزگۈ.
- 10..... شۈكرى دېمەڭ.
- 11..... باغ ياسا.
- 12..... ئىشلەي دېسەڭ.
- 13..... تۆھمەتچى.
- 14..... تۈگىمەس تالاش - تارتىش.
- 15..... بولما ھەرگىز تاماگەر.
- 16..... يايىمغا خىتاب.
- 17..... پەلەككە خىتاب.
- 19..... «نېمىنى نېمە قىلىپ...».
- 20..... سەن نېمە.
- 21..... سەھرا ۋە شەھەر.
- 25..... ئالىم ۋە نادان.
- 26..... ئېتىقاد ۋە ئەخلاق.
- 27..... ھايا.
- 28..... غايە.

- 29.....يەر
- 30.....ئەدەپ
- 31.....ھاراقكەش
- 32.....دېھقان
- 33.....قەدىرلە
- 34.....كىتاب
- 36.....بويما سەن چېچىڭنى
- 37.....يېڭىسار پىچىقى داڭلىق
- 38.....شاھ ئۈرۈك
- 41.....ئاڭلا
- 42.....دېھقان روھى
- 43.....پۇشايمانىم يوق
- 45.....خەلق
- 46.....دوستلۇق
- 48.....مۇھەببەت
- 49.....ئائىلە
- 50.....ئانا
- 51.....قىز بايلىقى
- 52.....تەبەسسۇم

تۇرمۇش ھاسىلاتلىرى

- 53.....ئۆلكەم
- 54.....ھەيرانمەن
- 56.....شۇنچە تەس
- 57.....دېھقان خۇشلۇقى
- 58.....باشلىق دەيدۇ
- 60.....چاكار بولساڭ تۈزۈك بول

- 62..... كىرىپ قالدى ئانام چۈشۈمگە
65..... مەنسىپىم
66..... ھەسەتخور

يۇرت ئىشقى

- 67..... ئانا ماكان تەرىپلىرى
73..... بىزدە شۇنداق ئەزا بار
75..... تەبىئەت ئىلھامللىرى
77..... ئانا يۇرت سۆيگۈسى

قەلب تامچىلىرى

- 89..... رۇبائىي ۋە پارچىلار

يادنامىلەر

- 113..... ئىبراھىم ئېلىگە
115..... سېنى ئەسلەپ
117..... رەھبەر بولسا سېنىڭدەك
119..... دوستۇم ئىبراھىم ئېلىنى ئەسلەپ
121..... ئىبراھىم ئېلىنىڭ خىسلەتلىرى
127..... پەرزەنتلەرنىڭ قەلب ئىزھارى

تۈرمۇش تەمەچلىرى

ھۆرمەتتىن تىكلەنەر ھۆرمىتىڭ

ئاتلار دېگەنغۇ خېلى بۇرۇنلا،
ھاياتنىڭ زىننىتى ياخشى سۆز - كالام.
سازاۋەر بولسەن ھۆرمەتكە، شانغا،
ئۆزىڭگە ئېگىلىپ ئەيلەسەڭ سالام.

پەزىلەت قەلبىگە چېكەر گۈل - نەقىش،
قۇياشتەك نۇر بىلەن تارىلار ئەلگە.
سالام بەر ياشارسۇن سەممىي تىلەك،
ھۆرمەتنىڭ ئۇتۇقى ئاشسۇن ئەمەلگە.

شۇنداق بىر ئادەم بار خۇلقىدا تەڭشەك،
چېھرىدە ياتىدۇ نەچچە خىل كۈلگە.
ناۋادا ئۇچرساڭ قىلىدۇ تازىم،
چۈشەنگەن چېغىڭدا دەيسەنغۇ تۈلكە.

ئېگىلەر ئۇ شۇنداق مۇلايىم، يۇمشاق،
بېشىنى قويغاندەك گويا ئېتەككە.
سالامى مەقسەتلىك گويا ئاتقان ئوق،
بىلمىسەڭ ئاشۇ ئوق تېگەر يۈرەككە.

شۇنداق بىر ئادەم بار يېنىمىزدىلا،
بىلمەيدۇ ھۆرمەتنى، سالام قىلىشنى.

كىمىندۇر نەزەرگە ئالمايدۇ قىلچە،
كېتىدۇ مەنسىتمەي قېقىپ پېشىنى.

ۋە بىراق ئېگىلەر ھوقۇقدارلارغا،
كېلىدۇ دەپ ئۇنى ئىشلاردا كارغا.
پۇقراغا ئاچمايدۇ زادىلا قاپاق،
ئوخشايدۇ قەھرىتان قىشتىكى مۇزغا.

ئۆزىدىن تۆۋەنگە سالام بېرىشنى -
دەيدىكەن يۈزىنى تۆككەنلىك بولۇر.
ۋاقتىم يوق، كۈسپۈرۈچ - گېزەندىلەرگە،
ھامىنى ئالدىمغا بىر كۈنى كېلۇر.

بىلگىنىكى تىكلەنەر ھۆرمىتىڭ سېنىڭ -
ھۆرمەتتىن، ۋىجداندىن، ھالال مېھنەتتىن.
تىكلەنمەس چوڭچىلىق تاجۇ - ئەمەلدىن،
سۆلەتتىن ۋە ياكى مىكىر - ھەسەتتىن.

1984 - يىلى، مارت، يېڭىسار




قۇشقاچنىڭ زارى

كۆردۈم سېرىق قۇشقاچنى،
كىچىككىنە قەپەستە.
زارلىناتتى ۋىچىرلاپ،
قىينالغاندەك كىشەندە.

دېدى قەپەس ئىگىسى:
— بەكمۇ ياۋاش قۇشقىچىم.
خۇش قىلىدۇ كۆڭلۈمنى،
سايىراپ ھەردەم قۇشقىچىم.

دېدى بىر كۈن قۇشقاچمۇ:
— يوق گۇناھىم، قويۇۋەت.
پەرۋاز قىلاي بوشلۇقتا،
بەدەل بەردىم تۆلىۋەت.

1981 - يىلى، يېڭىسار



نامەردلەر

نامەردلەر كېلىدۇ قارىغۇ — كۆزسىز،
ئۇياتماي «ساختا» نى دەيدۇ قۇسۇرسىز.
نان بەرگەن ئادەمنى چىشلەر گاھىدا،
يوق پەقەت ئۇنىڭدەك جاھاندا يۈزسىز.

سېخىدۇر تەبىئەت كۆڭۈل - كۆكسى كەڭ،
تىكەندىن گۈل ئېچىپ بېرىدۇ ھەسەل.
نامەردلەر ئەسلىدە شۇنداق تار قورساق،
تېگىدۇ ئۇلارغا ھەسەتتىن كېسەل.

نامەردلەر ناداندۇر، ئوقۇشى چالا،
تېشىدا بىر خىل رەڭ، ئىچىدۇر ئالا.
ھەر كۈنى سۆزلەيدۇ غاجاپ، غاجىلاپ،
تېگىدۇ ھامانە ئاغزىدىن بالا.



ئەمەل دەپ ...

بولمەن دەپ ئەمەلدار بارلىقىنى دو تىكتىڭ،
كۆيۈپ ئەمەل ئىشىدا مەجنۇن بولۇپ ئۆرتۈنۈپ،
تىلەك تىلەپ ئۇخلىماي، ھەر تەرەپكە چاپتىڭ سەن،
ئاتقان ھوشۇق ئوڭ چۈشسۇن دېدىڭ شۇنچە يالۋۇرۇپ.

بىكار كەتمەي قىلغىنىڭ ئاتقان ھوشۇق چۈشتى ئوڭ،
يەتتىڭ ھوقۇق ۋەسلىگە لايىقىدا پەسلىسىز.
روزا تۇتۇپ ئىچىڭدە، ھېيت ئوينىدىڭ تېشىڭدا،
شامال ئۇچتى ئىچىڭدىن، ئۆيىڭ قالغاچ بىساتسىز.

دەپ يۈرمىگىن بىلمەيدۇ قىلمىشىمنى ھېچ كىشى،
ساڭا ھوقۇق بەرگىنى ساختا قازى، زەر - ئاقچا.
كېرىلمىگىن ئۆزۈڭچە بۇ دۇنيادا، مەن كىم دەپ،
بىلىسەڭ ئاقچا بەرگەنگە سەن ۋاقىتلىق قۇل - غالىپا.



ئادىللىق بابىدا تۇتىيا ئېتىز

ئادىللىق بابىدا تۇتىيا ئېتىز،
مەن ساڭا بەك قايىل، ساڭا مەھلىيا.
كىم قىلسا ئەجىرنى قىلسەن خىزىر،
يەتمەيدۇ ھېچنېمە ساڭا زادىلا.

سەندە يوق ناخەسلىك كۆزلەرنى بويلاش،
بىرسىنى بوزەك قىپ، بىرسىنى ئاياش.
كىم ساڭا ئىشلىسە، تۆكسە ھالال تەر،
سەن سوۋغا قىلسەن ئالتۇن باشاق - ئاش.

دېمەيسەن بىرسىنى ئەمەلدار - باشلىق،
بىرسىنى يۈزى چوڭ ياكى كەمبەغەل.
كىممىكى ئالدىسا بەرمەي سۇ، ئوزۇق،
قۇرۇيدۇ شۇ مايسا قىلمىسا ئامال.

بولغاننىڭ بولۇق سەن ئۆتكەن بىر يىلى،
ئىشچان دېھقاننىڭ قولى ئىلكىدە.
چىققاننى ھوسۇلمۇ تونىلاپ سەندىن،
يائىرغان شۇ ئىگەڭ شادلىق ئىلكىدە.

ئىگەڭمۇ ماختىغان سېنى ئاشۇ چاغ،
دەپ ھۆددە ئېتىزىم ئالتۇن قوزۇقۇم.
ئىشلىگەن ئىدىم مەن تىرىشىپ بىر يىل،
پۇل كۆردى قولۇم ھەم تويدى قورسىقىم.

بولماپسەن بۇ يىل ھەي ھالىڭ بەك خاراب،
ئاجىز شۇ مایساڭنى باسقان سېرىقلىق.
دېدىم مەن كۆڭلۈمدە ئىگەڭنى دوراپ،
قەددىڭمۇ سۈنۈپتۇ بېسىپ غېرىبلىق.

نامراتنى يۆلەشنىڭ مەقسىتى بىلەن،
شۇ سەۋەب تەڭشەپتۇ سېنى ھۇرۇنغا.
كۈلگەن شۇ ھۇرۇنمۇ ھۆسنىڭگە قاراپ،
كۆڭۈلدە خامنى تولۇپ ھوسۇلغا.

تېرىغان شۇ ھۇرۇن شادلىق ئىلكىدە،
ئېگىز - پەس پېتىدە بەرمەستىن ئوغۇت.
ئۇرۇقنى چاچتى ھەم قولىدا بىر - بىر،
تاغلارلاپ ئاشلىقتىن كۈتۈپ زور ئۈمىد.

يوق ئىكەن ئۇ يەردە بولۇق مايسىلار،
كىشىنىڭ مەيلىنى دەرھال تارتقۇدەك.
چىققۇدەك پەقەتلا ئاز - تولا ئاشلىق،
چاچقان شۇ ئۇرۇقتىن ئازراق ئاشقۇدەك.

قايىلمەن شۇ قەدەر ئادىللىققىغا،
ئەجىرنى بىلىشتەك روھىڭغا قاراپ.
ئىشلىمەي چىشلەيمەن دېگەن نوچىغا،
بېرەرسەن ئۆزىدەك قۇرۇق سۆز - جاۋاب.

بەك ئورۇن ئالغۇم بار خىسلەت تۇرىڭدىن،
شۇ ئېسىل روھىڭنى تىكلەپ ئۆزۈمدە.
ئەمەستۇر خىيالىم مېنىڭكى يالغان،
ۋىجدانم گۇۋاھتۇر قىلغان سۆزۈمگە.

ئېمىزگۇ

بىر دوستۇم بار قاملاشقان لەقىمى ھەم ئېمىزگۇ،
ئىشى ئوخشار بىلسەڭلار ئەسكى مازغا، كىگىزگە.
پاراستى يوق، لېكىن ئىنتىلىدۇ ئېگىزگە،
ئالماق - بەرمەك ئىشىدا ئايلىنىدۇ بىگىزگە.

تىلى يۇمشاق موزاي ئۇ، سۈت تاپىدۇ داق يەردىن،
چاپلاشقان چىڭ سالجا ئۇ، قان شورىدۇ تېنىڭدىن.
ئاچكۆزلۈكتە چىۋىنىدىن قېلىشمايدۇ قىلىقى،
ئالالايدۇ سۇغۇرۇپ يېگەن ناننى گېلىڭدىن.

كىملىر كەلسە، ئۇچرىسا، تۆكسە دەردۇ - ھالىنى،
ئىچ ئاغرىتار كۆيۈنۈپ نالىسىنى، زارىنى.
قول قويىدۇ كۆكسىگە، دەيدۇ ئىشىڭ ھەل بولۇر،
يول كۆرسىتىپ ئالىدۇ، ھەقدارىنىڭ بارىنى.

ئىشى ئوڭۇ، گېپى ئوڭ، پۇل تېپىشتۇر چارىسى،
ساخىتلىققا ئىشلەيدۇ تۈكى يوق تاز كالىسى.
مەيلى دەيمىز پۇل كەتسە، ئىش تېپىلسا بالىغا،
چۈنكى بالا ھەرقاچان ئاتا - ئانا غايىسى.

شۇنداق ئالداپ، ئاماللاپ يۇلۇپ ئالار پۇلىنى،
قېنى دېسەڭ ئەتە دەر، چېلىپ دۇتتار - سازىنى.
ئۆتكۈزىسەن ئالدىنىپ نەچچە قىشنى، يازىنى ھەم،
تاپالمايسەن سوراققا بۇ دەۋاغا قازىنى.

بىچارىلەر ئالداندى ئېمىپ سېلىپ ئېمىزگۇ،
ھەم ئۇلارنىڭ ئىشلىرى ساۋاق بولسۇن سەن، بىزگە.
يوقىتايلى، يوقالسۇن ئالدامچىلىق - كاززاپلىق،
ھەققانىيلىق چاقىنسۇن نۇر قوياشتەك ئېگىزگە.

1994 - يىلى



شۈكرى دېمەك

«شۈكرى» گە شۈنچىلىك ئۆچ بولۇپ كەتتىم،
«شۈكرى» دەپ تويغۇچە تارتقاچقا زىيان.
«شۈكرى» قىل دەيدىكەن كۆرگەن كۈنۈڭگە،
«شۈكرى» دە قانائەت، رازىلىق ئايان.

تارتساممۇ كۆپ زىيان دەمدىمەن شۈكرى،
غەپلەتتە ياتساممۇ دەمدىمەن شۈكرى.
ئىشلىسەم چىشلەيمەن، رىسقىمنى يەيمەن،
ئارماندا ئۆتسەممۇ دەمدىمەن شۈكرى.

ئىبرەت ئال دوستلىرىم شۈكرىدىن چوڭقۇر،
«شۈكرى» گە كۆنمىگەن، قىلمىغىن سۈكۈت.
بەخت دەپ كۈرەش قىل، غەپلەتتە ياتما،
ئارمانغا قىل پەقەت ئەجىزنى ئۈگۈت.



باغ ياسا

بېيىش ئۇلۇغ تىلەكتۇر ئىشچان دېھقان ئاكامغا،
بېيىغاندا ئېرىشەر كۆڭلۈڭدىكى ماكانغا.
باي بولغاندا شادلىنىپ توي ياسىغن ھويلاڭغا،
بولاي دېسەڭ تېزراق باي، مېۋىزارلىق باغ ياسا.

باغ ياسىسالاڭ پايدا كۆپ، يېتىپ يەيسەن باراڭدا،
كۆپىيدۇ دوستمۇ ھەم مەنمۇ بار دەپ ئاراڭدا.
يېتىم - يېسىر، تۇغقانمۇ راھەتلىنەر ساياڭدا،
بولاي دېسەڭ تېزراق باي، مېۋىزارلىق باغ ياسا.

11

ئۆرۈك، ئۈزۈم، ئەنجۈر سال، كۆڭۈل بۆل ھەم ئانارغا،
ئورۇن قويغىن باغدىن كەڭ ياڭاق، چىلان، بادامغا.
سۈپەت، سورتى پۇل ئۇنىڭ، يارىسىلا بازارغا،
بولاي دېسەڭ تېزراق باي، مېۋىزارلىق باغ ياسا.



ئىشلەي دېسەڭ

ئىشلەي دېسەڭ ئىشلىگىن مەرت، سېخىلىق يولىدا،
ئىشلىمىگىن ھەرگىزمۇ تۈز كورلارنىڭ قولىدا.
چىشلىسىمۇ چىشلىسۇن ئەھلى ئىنسان چىشىدا،
ناشتىسىز قال، ئاچتىن ئۆل، قالما نامەرد يېنىدا.

تۈز كورلاردىن ياخشىدۇر، تۈز ساقلىغان لالما ئىت،
تاشلاپ، بەرسەڭ بۇردا نان ئۇنتۇمايدۇ ئاشۇ ئىت.
تۈز كورلارغا بەرسەڭمۇ كۈندە بەتتە - پولۇنى،
قارنى تويسا، كۆزى ئاچ، چاقار سېنى بولۇپ پىت.




تۆھمەتچى

تۆھمەتچىگە يولۇقۇپ ئېچىلمىدى بىر گۈلۈم،
تۆھمەتچىنىڭ مىكرىدىن زاۋال تاپتى يولۇمۇمۇ.
تۆھمەتچىگە ئىشەنمە، يولاتمىغىن يېنىڭغا،
پەيتى كەلسە توقۇيدۇ ساڭا تەتۈر توقۇمۇمۇ.

تۆھمەتچىنىڭ بىلسەڭلار لالما ئىتتىن پەرقى يوق،
كۈن ئۆتكۈزەر غاجىلاپ، كوچا - كويدا دوقۇرۇپ.
شۇملۇق تىلەر ھەر زامان ساڭا، ئەلنىڭ بەختىگە،
ئالسام دەيدۇ سېنىڭدىن چىشلەم گۆش يا تۈك يۇلۇپ.

خۇشال بولما تۆھمەتچى ئىشىم ساغلام، ئوڭ دېمە،
بۇ دۇنيانىڭ قەرزىنى قايتۇرسەن يۈكۈنۈپ.
قىلمىشلىرىڭ ئۆزۈڭگە يانغىنىدا بىر كۈنى،
ۋاي ئېسىت دەپ ئۆلەرسەن ئەل ئالدىدا قان قۇسۇپ.



تۈگمەس تالاش - تارتىش

بىرى دەدى: مۈشۈك يەيدۇ تۇتۇپ بارچە چاشقانى،
بىرى دەدى: مۈشۈك يەيدۇ چاشقانلاردىن ئاشقانى.
بىرى دەدى: مۈشۈك ھازىر ياۋاش - يۇمشاق ئامالسىز،
كۆرمىدىممەن مۈشۈكتىن قورقۇپ قاچقان چاشقانى.

بىرى دەدى: مۈشۈك بىلەن چاشقان ھازىر دوست بوپتۇ،
بىرى دەدى: بۇ قىلمىش رىۋايەتتۇر، راست ئەمەس،
دوست بولغاچقا تالاشماي، تاپقىنىنى تەڭ يەيمىش.
بىرى دەدى: بۇ راست ئىش، بۇ زاماندا ئاز ئەمەس.

بىرى دەدى: بۇ كەمدە مۈشۈك كۆپتۇر، چاشقان يوق،
ئاش — ئوزۇقنى ساقلاشتا خاتىرجەم بىز، كۆڭۈل توق.
بىرى دەدى: بۈگۈنمۇ مۈشۈكلەر كۆپ، چاشقان كۆپ،
بىراق تۇتماس چاشقانى مۈشۈكلەرنىڭ كۆزى توق.

بىرى دەدى: دورا بەردۇق چاشقانلارنى ئۆلسۇن دەپ،
مۈشۈكلەرمۇ كۆپ ئۆلدى زەھەرلەنگەن چاشقان يەپ.
بىرى دەدى: چاشقانلار دورىغىمۇ كۆنۈپتۇ،
شۇڭا نەسلى قۇرۇماي كەتتى يەنە ئەزۋەيلەپ.

بىرى دەدى: تاختىمۇشۈك ياخشىكەن مۈشۈكتىن،
قۇرۇپ قويساڭ تۇتىدۇ چاشقان چىقسا تۈشۈكتىن.
بىرى دەدى: تاختىمۇشۈك تۇتالامدۇ چاشقانى،
بىرەر قېتىم دانچۇقنى ئايرىپ قويساڭ يەمچۈكتىن؟

بولما ھەرگىز تاماگەر

سائادەتتىن يىراقسەن، بولساڭ ئەگەر تامادا،
ئادالەتتىن يىراقسەن، بولساڭ ئەگەر تامادا.
ۋىجدانغىنى ساتمىغىن، ھالال ياشا، تەر تۆكۈپ،
ئۆزگە قولغا قارىما قالساڭمۇ سەن جاپادا.

تەخسىكەشلىك قىلمىغىن، خۇشامەتتە - تامادا،
يالغان ماختاپ باشلىقنى يۈرمە سورۇن، بازاردا.
ھوقۇق تىلەپ، نام تىلەپ قول كۆتۈرمە دۇئاغا،
ئوخشاپ قالما ئەلدە سەن بازىرى يوق مائاغا.

نومۇسۇڭنى بىلمىسەڭ، قول ئۈزمىسەڭ تامادىن،
بولماس پەرقىڭ ھېچقاچان روھى ئۆلگەن چاكاردىن.
ئورۇن ئالساڭ خەلقنىڭ چىن كۆڭلىدىن - دىلىدىن،
ھوقۇق - ئەمەل ساڭا يار ئۆزلۈكىدىن، بىكاردىن.

ئەلگە شەپقەت ئەيلىسەڭ خىزمەت قىلىپ ناۋادا،
ھېچقاچاندا قالمايسەن سەرسانلىقتا، تالادا.
ئەل قارغىسا بىر كۈنى بولۇر جايىڭ كامىردا،
كۈنۈڭ ئۆتەر ھەر زامان ئۆلۈمگە تەڭ ئىزادا.

ئالغىن ئىبرەت تامادىن، يولمىغىن ئىزاغا،
ياشا ساغلام، ئىگە بول ئادىمىيلىك ساپاغا.
قۇلدەك ئىشلەپ، بەگدەك يە، ھالال تەرگە تايانغىن،
توغرا باسساڭ يولۇڭنى يولۇقمايسەن خاتاغا.

يَايرىمغا خىتاب

قېرىلىققا بەلگە ئەمەس چېچىمىدىكى ئاق،
كۆرۈپ ئاقنى جانانم، قاچىمىغن نېرى.
ئىشقىڭدا مەجنۇن مەن، لاۋۇلدار يۈرەك،
سۆيگىنە - سۆيگىنە كېلىپ سەن بېرى.

يۈزۈڭدە قورۇق بار دېمىگىن ھەرگىز،
ئۇ ئىشقىڭ كۆيدۈرۈپ تارالغان سىزىق.
مۇھەببەت چەك قويماس قېرىغا - ياشقا،
قىلمىغىن سۆيگۈڭدە كېمەمنى غەرق.

كۈزدىمۇ باغلاردا ئېچىلىدۇ گۈل،
قونىدۇ شېخىغا ئىشقى بار بۆلبۈل.
تاي ئىدىم بىر چاغدا شوخلۇق ئۇرغىغان،
كۆرەشتە، جەڭلەردە كىشىنىگەن دۈلدۈل.



پەلەككە ختاب

ئەللىكتىن ھالقىدىم بىلىپ قوي پەلەك،
كېسەلنى ئويلسام كۆڭلۈم غەش پەقەت.
باشىم ھەم ساقالغا كىرىپتۇ كۆپ ئاق،
ھاياتىم سىمۋولى كەچتىكى شەپەق.

ئەللىكتىن ھالقىدىم بىلىپ قوي پەلەك،
ئەمەسمەن توك سويما، پىشىمغان خەمەك.
ئەمەسمەن شۇمبۇيا ۋە ياكى يانتاق،
بولغۇم بار قوغۇنى تاتلىق بىر پېلەك.

ئەللىكتىن ھالقىدىم بىلىپ قوي پەلەك،
بولغۇم يوق مېۋىسىز قۇيقۇرۇق چېچەك.
بولغۇم يوق كۆرەلمەس، ھەسەتخور كىشى،
كۆڭلۈمگە يۈككەنم ئادىمى تىلەك.

ئەللىكتىن ھالقىدىم بىلىپ قوي پەلەك،
ئەمەسمەن بىچارە، نادان ۋە گۈدەك.
بالىلىق - تەنتەكلىك، ئۆتتى ياشلىقىم،
قىلمايمەن ساراڭلىق بولۇپ پاي - پېتەك.

ئەللىكتىن ھالقىدىم بىلىپ قوي پەلەك،
بايلىقىم، مەنسىپىم، بەخت قوش ئەمەس.
ھەقنى ھەق دەيدىكەن ھەققانىي يۈرەك،
ناھەقنى ھەق دەيدۇ ناكەس، نەسلى پەس.

ئەللىكتىن ھالقىدىم بىلىپ قوي پەلەك،
يۈرەكتە يالقۇنچار مەندىكى تىلەك.
ئارزۇيۇم بىر ئۆمۈر ياشاش ئادەمدەك،
ۋەتەنگە، خەلققە بولۇپ يار - يۆلەك.



«نېمىنى نېمە قىلىپ...»

باشلىق دەيدۇ ھەمىشە «نېمىنى نېمە قىلىپ»،
ئاڭلىغانلار كېتىمىز كۈلۈپ، تېلىقىپ.
نېمە دېگەننى ئۆزىمۇ بىلمەيدۇ باشلىق،
كۈلدۈڭ دەپ تىللايدۇ راسا چىڭقىلىپ.

سۆزلىسە بولمامدۇ گېپىنى ئېنىق،
دېگۈچە بىزلەرگە «نېمىنى نېمە قىلىپ».
نادانكەن بۇ باشلىق دېسەم بىرسىگە،
شۇناكەس قويۇپتۇ باشلىققا چىقىپ.



سەن نېمە

گەپ بولسا سۆزلەيسەن غۇرۇر - ۋىجداندىن،
كىيگۈڭ بار دوپپا قىپ باشقا ئاسماننى.
بىلمەيسەن بىز دەيمىز سېنى مايمۇنەك،
كۆرگەندە بولغاچ ئىت بىر پارچە ناننى.

خۇشامەت تىلىڭدا، تەخسە قولۇڭدا،
يۈرۈيسەن باشلىقتىن تىلەپ بىر نېمە.
بىرنى چاقىسەن، بىرنى ماختاپ،
ئېيتقىنا بىلىمدۇق زادى سەن نېمە؟...



سەھرا ۋە شەھەر

سەھرايىم مەن ئۈچۈن گۈزەل بىر جەننەت،
قوينۇڭدا بار سېنىڭ رىزىق ۋە ھىممەت.
شەھەردە تۇرساممۇ ئاشىق مەن ساڭا،
پاتمانلاپ نەپ بېرىپ، قىلمايسەن مىننەت.

بەزىلەر دەپ يۈرەر سەھرا قىيامەت،
دېھقانلار ئىشلەيدۇ تارتىپ مالا مەت.
ئۈسسە ئىچىدۇ لاي سۈنى تېخى،
غورىگىل تۇرمۇشقا قىلار قانائەت.

چۈشەنگەن سەھرانى، قىلما يالغان گەپ،
ھەم ئەيىپ، جاپانى دېھقانغا دۆڭگەپ.
كۆرۈپ كەل سەھرانى، ئۆيلىرى رەت - رەت،
سۈلىرى تۇرۇبىلىق، ئۆتىدۇ ئەل ئەپ.

كۆرمىسەڭ سەھرانى، ئاڭلىغىن بايان،
يېزا - ئۇ ھاياتتا سېھىرلىك ماكان.
سېخىيلىق، ساددىلىق سەھرادا ئايان،
سەھرانىڭ گۈللىرى تاماسىز دېھقان.

مەن دەيمەن سەھرانى بىر سېغىن كالا،
شەھەردۇر كالىدىن سۈت ئىمەر بالا.

سەھرانى باغ دېسەڭ، شەھەرنى بۇلبۇل،
باغ بولغاچ بۇلبۇللار قىلار خۇش ناۋا.

سەھرانى دەريا دېسەڭ، شەھەردۇر قولۋاق،
قولۋاق شۇ دەرياسىز ئۈزلەلمەس ھېچۋاق.
سەھرانى بۇلاق دېسەڭ، شەھەردۇر ئېرىق،
ئېرىققا سۇ نەدىن كېلەر ئويلاپ باق.

سەھرانى ئوخشاتساق بىر تۈپ دەرەخكە،
شەھەردۇر ئۇنىڭكى چىرايلىق شېخى.
ئاشلىق، گۆش، ماي، كۆكتات سەھرادىن كېلەر،
سەھرادۇر ھىممەتتە ھاتەمدىن سېخى.

سەھرانى گۈل دېسەڭ، شەھەرنى غۇنچە،
شەھەرنى گۈل دېسەڭ، سەھرا گۈل قاچا.
گۈل تاشتەك ئۆستۈرەر ئاشۇ غۇنچىنى،
چەكسىمۇ رىيازەت، تارتسىمۇ جاپا.

سەھرانى دېسەك بىز ئەگەردە ئاكا،
شەھەردۇر ئاكاغا مېھرىبان سىڭىل.
ئاكا ۋە سىڭىلغا ۋاجىپ ۋە پەرىز،
ئۆزئارا يۆلەك بوپ ئۆتۈشمەك ئىجىل.

شەھەرسىز سەھراغا كىرمەيدۇ ئىسكەت،
 شەھەرگە سەھراسىز مەئشەت - نېمەت.
 مېلىڭغا خېرىدار ئاشۇ سەھراللىق،
 ئۇلارسىز ھەر سودا يۈرۈشمەس پەقەت.

سەھرانى كۆرۈپ كەت باھاردا كېلىپ،
 باغلىرى، ئېتىزى ھۈپپىدە چېچەك.
 ئالەمچە ئۆزگىرىش ئاشۇ سەھرادا،
 بولماقتا دېھقاننىڭ تۇرمۇشى تۈزۈك.

ئات قىلىپ چۈنقىنى ئوينار بالىلار،
 ئوتلايدۇ يايلاقتا قوي ۋە كالىلار.
 سەھرادا بۇ ھايات شۇنچىلىك قايناق،
 تىرىك تاپ ئۇندا يوق، يۈرۈمەيدۇ بىكار.

سەھراللىق مېھماندوست زامان - زاماندىن،
 سورايدۇ ئېسەنلىك بولۇپ ئازىمەن.
 ھىيلە ۋە مىكىرنى بىلمەيدۇ پەقەت،
 مۇڭداشساڭ بولىدۇ شۇنداق رازىمەن.

سەھرانىڭ يەرلىرى مىسالى كىمخاب،
 رەڭمۈرەڭ بېزەلگەن رەسىملىك كىتاب.
 قاراپ باق سەھراغا باي بولدى دېھقان،
 تىرىشىپ ئىشلىگەچ جاپاغا چىداپ.

سەھرانى كەمىستىپ دېمەڭ گۆرۈستان،
 كەتمەيدۇ قوينىدىن جۇت ۋە زىمىستان.
 كۆرۈڭلار سەھرانى باغلىرى بوستان،
 شۇڭا مەن سەھرانىڭ ئاشىقى ھەرىان.



ئالسىم ۋە نادان

ئالسىمغا بىلىم ئەلا، نادانغا مېلى ئەلا،
ۋىجدانغا غۇرۇر ئەلا، خائىنغا جېنى.
ئەدەپلىككە ھايا ئەلا، ئەدەپسىزگە تېنى،
دىيانەتكە ئېتىقاد ئەلا، غالىپچىغا گېلى.

دۇنيادىن تېپىلماس نادانغا دورا،
ناداننىڭ دىلدۇر ئىسلاشقان مورا.
نادانغا ئەقىدە قىلساڭ ناۋادا،
دىلىڭنى قىلدۇ مەنسىتمەي يارا.

نادانلار ئاقىلنى دەيدۇ ئەخمەقلەر،
يېمەيدۇ، ئىچمەيدۇ سۆزلىرى ئىلمەك.
نادانلار غاپىللىق گۆرىدە ھەر ۋاق،
ئاقىلغا تەس ئەمەس ناداننى بىلمەك.



ئېتىقاد ۋە ئەخلاق

ئېتىقاد چىڭ بولسا كېتەر زەبۇللۇق،
گۇمراڭلىق ئورنىدا كۈلىدۇ بەخت.
ئېتىقاد يارىتار ئەخلاق گۈلىنى،
ئىككىسى بىرلەشسە يارىلار تەخت.

ئەخلاق تۇر بىباھا - سۈپۈزۈك گۆھەر،
ئۇ بىلەن يارىلار ساڭا گۈل - زەپەر.
گەر چۆكسەڭ ئېتىقاد، ئەخلاق بەھرىگە،
ھاياتتا يەتمەيدۇ ئۆمرۈڭگە خەتەر.



ھايا

ئىپپەت پەردىسى ھايدۇر - ھايا،
ۋىجدان نىقابى ھايدۇر - ھايا.
شەرمى ھايانى بىلمەي ياشىساڭ،
ھەربىر ئىشىڭغا يۈز ئاچار بالا.

ھايا — ئۇ ئىنسانغا بىر گۈزەل توندۇر،
ھايا — ئۇ ھۆسننىڭگە ياراشقان گۈلدۇر.
ھاۋاندىن ئادەمنىڭ پەرقى ھايدۇر،
ھاياسىز ھاياتنىڭ ئاخىرى چۆلدۇر.

ھايا قاچسا ئادەمدىن قازا يۈزلىنەر،
ساۋاق ئالسا خاتالىقتىن ئادەم تۈزىلەر.
ھايدۇر ئادەمگە مەڭگۈلۈك چىراغ،
ھاياسىز بولسا كىم تەختى تۈزلىنەر.



غايە

غايەدۇر ئىنسانغا نۇرانە مایاڭ،
 كۆرسىتىر توغرا يول، ئالغا يېتەكلەر.
 توختىماي تىرىشساڭ غايە يولىدا،
 گۈل بولۇپ ئېچىلۇر ئارزۇ - تىلەكلەر.

ياشساڭ دۇنيادا غايىسىز ئۆتمە،
 غايىسىز ئۆتكەندىن زور ئۈمىد كۈتمە.
 غايدىن يارىلار ئۇتۇق، شان - شەرەپ،
 غايىسىز دېڭىزدا ھەيدىمە كېمە.

غايىسىز ئادەمنىڭ قەدىمى ئاستا،
 ئوخشايدۇ ھەر ئىشى چوپانسىز مالغا.
 ھەرىمۇ ئىشلەيدۇ، ھارمايدۇ ھەرگىز،
 كۆنەكنى تولدۇرار ھەسەلگە - بالغا.

توخۇنىڭ غايىسى بىر سىقىم كېپەك،
 توخۇدەك كېپەككە بولمىغىن ئەمەك.
 موزايلار چاپسىمۇ توختار ساماندا،
 موزايدەك بولما سەن، ئادەم بول تۈزۈك.

يەر

يەر دېگەن دېھقانغا بىباھا گۆھەر،
قەدرىنى يەرنىڭكى دېھقان بەك بىلەر.
ئەجرىدىن ئۈندۈرۈپ رەيھانۇ - لالە،
«يەر ئالتۇن قوزۇق» دەپ دەلىللەپ بېرەر.

بار ئۇشبۇ ئالەمدە ئىككى ئادىللىق:
بىرىدۇر شۇ ئۆلۈم، بىرىدۇر تۇپراق.
ئۆلۈمنىڭ ئالدىدا تۈگەيدۇ پەرق،
ئىشلىسەڭ نان بىرەر تۇپراقمۇ تولۇق.


يەر ئۆلۈق، تونىماس ھوقۇق - ئەمەلى،
بىلىدۇ سۆيگەننى، ئەجىر، ئەمگەكنى.
ساخىتلىق ئاقمايدۇ يەرگە - تۇپراققا،
سېزىسەن ئۇنىڭدىن قەدىر - قىممەتنى.



ئەدەپ

ئەدەپتە ياخشىنىڭ خىسلەت، ئىززىتى،
يارىلار ئۇنىڭدىن ئىنساپ ھۆرمىتى.
ياخشىلىق ئۆلمەيدۇ مەڭگۈ نۇر چېچىپ،
ئەسكىنىڭ ھەر زامان چىقماس شۆھرىتى.

گۇماندۇر ئادەمگە ئىمانى دۈشمەن،
گۇمانغا ئىشىنىپ تايما ئەدەپتىن.
بېرىلسەڭ گۇماننىڭ دەي- دەيلىرىگە،
قالسەن نان بەرگەن چىنە - قاچاڭدىن.



ھاراقكەش

ئىچىپسەن ھاراقنى ھالىڭغا باقمىي،
كېتىپتۇ كۆزۈڭنى چاپاقلار بېسىپ.
«مەستچىلىك - نەسچىلىك» بولۇپتۇ ئايان،
مانا بۇ «ئۆيۈم» دەپ ئازگالدا يېتىپ.

ھاراققا زورلىما، ئىچمەيمەن پەقەت،
ھاراقنى كۆرسەممۇ كېلىدۇ قۇسقۇم.
مەست بولۇپ تارتقان شۇ زىيان ئاز ئەمەس،
شۇڭا مەن ھاراقتىن ئۆزۈمنى توستۇم.

بالاڭمۇ ئۆسۈپتۇ ئۆزۈڭ بىلەن تەڭ،
تۇتقىنىڭ راست ئۆيۈم ياكى ساراي، دەڭ.
سەن قانداق كۆيۈمچان، مېھرىبان دادا،
مەسلىكتە خۇدۇڭنى بىلمىسەڭ ھەي تاڭ؟

ھاراققا تېنىڭنى قىلمىغىن زەئىپ،
ھاراققا پۇل بۇزۇپ بولمىغىن كەيىپ.
ئەدەپ ۋە ھايادىن كېچەر ھاراقكەش،
شۇڭلاشقا ئەل - ئاۋام قويدۇ ئەيىب.

ئىچكەندە شۇ ھاراق، تاپىدۇ چاتاق،
بېشىڭنى ياسايدۇ قىلىپ خام قاپاق.
ھايالىق ئادەم بول، ئىچمە ھاراقنى،
چېقىلىپ كەتمىسۇن ئۆيىڭدە تاۋاق.

دېھقان

دېھقاندۇر ھاتەم، سۇلماس، چىۋەر قۇل،
دېھقان بولغاچقا چۆلدە ئۈنەر گۈل.
دېھقان جاپاكەش، دېھقان ھالالەكەش،
شۇڭا بارارمىش جەننەتكە ئۇدۇل.

يوقتۇر زەررىچە ھوقۇق تاماسى،
كەيمەيدۇ ئەسلا كىبىر لىباسى.
ئىنساپ تىلەيدۇ كۈللى جاھانغا،
بەخت-ئاسايىش قىلغان دۇئاسى.

دۇنيادا ئۇنىڭدەك يوقتۇر جاپاكەش،
ئۇ بولغاچ ئېتىزنىڭ ھەقىقىي پىرى.
ئاق كۆڭۈل، ئالقىنى شۇ قەدەر ئوچۇق،
پۇلىنىمۇ ھەتتاكى دەيدۇ قول كىرى.



قەدىرلە

ھوقۇقنى قەدىرلە، قەدىرگە يەتكىن،
ھەم ئۇنى بەرگەننىڭ دەردىگە يەتكىن.
ئەسلىڭنى ئۇنتۇپ قالساڭ ناۋادا،
ئايرىلىپ قالسەن قوشۇندىن - سەپتىن.

بولسىمۇ ھوقۇقۇڭ كاتتا، قۇدرەتلىك،
ئاۋامغا كۆيمىسەڭ بولماس ئىززەتلىك.
شۇ ئاۋام قوللىسا بولۇر قىممىتى،
شۇندىلا ھوقۇقۇڭ بولۇر لەززەتلىك.

خىزمەت قىل خەلققە، ساداقەت بىلەن،
يىمىگىن مۈلكىنى سىقىپ، سىقىمداپ.
ئىشىنىپ تۇتقۇزغان ھوقۇقنى خەلق،
قايتۇرغىن ياخشىلىق بىر ئۆمۈر چىداپ.



كىتاب

سىردىشىم، مۇڭدىشىم، ئۇستازىم كىتاب،
قويدۇ ئۇ ماڭا ھىدايەت تاقاپ.
كۆرمىدىم ئۆمرۈمدە ئۇنىڭدەك يارەن،
مەن شۇڭا بىر ئۆمۈر ئۆتمەن ماختاپ.

سىردىشىم، مۇڭدىشىم، ئۇستازىم كىتاب،
سەن ماڭا ھەرقاچان گۈل سۇنار مەكتەپ.
سېنىڭدىن يېپىشتى ماڭا بىلىم - كۈچ،
دىلىمنى يورۇتۇڭ چېچىپ نۇر ئاپتاپ.

سىردىشىم، مۇڭدىشىم، ئۇستازىم كىتاب،
سېنى دوست تۇتقاننىڭ كۆڭلى ئۆتەر شاد.
ئەمانىڭ كۆزىنى ئېچىپ مېھرىڭدە،
ماڭىسەن مەنزىلگە، غەلىبىگە باشلاپ.

سىردىشىم، مۇڭدىشىم، ئۇستازىم كىتاب،
ئوقۇيمەن سۆيگۈدە جاندىن ئېزىلاپ.
ئايىماي بارىڭنى تىرىشچانلاردىن،
سۇنسەن قولۇڭنى بولسىمۇ بىتاپ.

سىردىشىم، مۇڭدىشىم، ئۇستازىم كىتاب،
ھەمراھ سەن ئېتىزدا، چېگرادا، خاڭدا.
ۋىجدانغا، غۇرۇرغا مەدەتكار، يۆلەك،
تەسەللىي ھاياتقا سەھەردە - تاڭدا.

سەردىشىم، مۇڭدىشىم، ئۇستازىم كىتاب،
ھەقىقەت راستلىقىنى قىلىدۇ خىتاب.
ئەقلى كور نادانلار تاپىدۇ نۇسرەت،
روھىدا ئۆلگەنلەر تىرىلەر ئوقۇپ.



بويما سەن چېچىڭنى

بويما سەن راست چېچىڭنى جا قىلىپ،
(قايقارا چاچنى ساپسىرىق سەبدە قىلىپ.)
گۈزەل بولۇر تەبىئىلىكتىن ھەر نەرسە،
زىننىتىڭ كۈلگەي ھەقىقىي شاھ بولۇپ.

ياراشقانتى زىننەت بولۇپ قارا چېچىڭ،
خاسلىقىڭغا، ۋەجدانىڭغا بولۇپ گۇۋاھ.
نېمە ئۆلپەت بولدى مانا رۇخسارىڭغا،
خەقنى دوراپ چاچ بويىغاچ يۈتتى سىيما.

ئەخلاق ئادەم زىننىتىدۇر رەڭ باسالماس،
قاغا ھەرگىز توز رەڭگىنى دورىيالماس.
ئەجداتلارنىڭ ئىزىدىن مالڭ، بولما ئازغۇن،
ئەنئەنىمىز بەك گۈزەلدۇر زادى ئۆلمەس.

بويىغىچە شۇ چېچىڭنى ئويلا مىڭ رەت،
سۈنئىيلىكتىن، سۆسەلىكتىن كەلمەس ئامەت.
ھەزەر ئەيلە، دورامچىلىق يامان ئىللەت،
خىسلەتلەردىن يارات يەنە يېڭى خىسلەت.

يېڭىسار پىچىقى داڭلىق

يېڭىسارنىڭ پىچىقى داڭ چىقاردى دۇنياغا،
پىچاق تىغى تاۋلانغاچ كۈچلۈك ئوتتا، سەندەلدە.
نەپىسلىكتە ئۆزگىچە، ئوخشار تۇرقى خەنجەرگە،
ياسىلىدۇ تولىسى ماڭىشىن بىلەن لەڭگەردە.

تۈرى ئۇنىڭ شۇنچە كۆپ، قىرىق - ئەللىك خىلى بار،
مەڭزىدە گۈل نەقىشى، «يېڭىسار» دەپ ئىسمى بار.
ماركا ئاڭغا مۇجەسسەم، راست بادامنىڭ ئۆزى بار،
دەستىسىدە ئەتىرگۈل، سۇ دولقۇنى، سۈرى بار.

پىچاق بېشى ئوماق باش، سۈمۈرۈغقۇيرۇق ياسالغان،
كۈمۈش، ياقۇت، سەدەپلەر شۇنداق رەتلىك تىزىلغان.
گۈزەل نەقىش، گۈل - غۈنچە ئىنچىكىلەپ ئويۇلغان،
تۆمۈرچىنىڭ ماھارىتى پىچاقلارغا توقۇلغان.

بۈگۈن مانا قۇرۇلدى قاتار - قاتار كارخانا،
رىقابەتتە بەسلىشىپ يېڭى رېكورت يارالدى.
ماشىنىلاشتى قول ئىشى ئاپتوماتىك - توكلىشىپ،
كۆرەك بېسىش بىردىنلا ئۆتمۈش بولۇپ يوقالدى.

يېڭىسارنىڭ پىچىقى يەرمەنكىدە داڭ ئالدى،
كۆرگەزمىدە، كۆرەكتە تارتىپ ئەلنىڭ زوقىنى.
ئىمزالاندى ھەر كۈنى ئېلىم - بېرىم توختىمى،
بۈگۈن دۇنيا تونۇدى ئىشچانلارنىڭ قەدرىنى.

شاھ ئۆرۈك

ئۆرۈكلەر شاھى — سەمەت ئۆرۈكى،
زوقلاندىم شېخىڭدىكى ئالتۇن مېۋەڭگە.
تاشتى ھېسسىياتىم يۈرەك قېتىدىن،
تەگكەندە ئېغىز شېرىن شىرنەڭگە.

جاھاندا كۆپتۇر ئۆرۈكنىڭ تۈرى،
سەنلا ئاتالدىڭ ئۆرۈكلەر شاھى.
مېۋەڭ ھەسەلدەك، تەمى ئۆزگىچە،
تىللاردا داستان ئۇزۇندىن بېرى.

سەمەت ئىسىملىك بىر دانا دېھقان،
سېنى يېتىشتۈرگەن يۈز يىللار بۇرۇن.
تۇنجى ماكانىڭ سەمەتنىڭ بېغى،
مەڭگۈلۈك ئالغانسەن ئەگۈستىن^① ئورۇن.

كۆردۈم سېنىڭدە چەكسىز ئۇلۇغلۇق،
خورما - مېغىزنىڭ شىپا، دورىلىق.
كېرەكسىز نەرسە ۋۇجۇدۇڭدا يوق،
غازاڭلىرىڭمۇ چارۋىغا ئوزۇق.

باھاردا ئاچساڭ رەڭگارەڭ چېچەك،
قونار بەرگىڭگە ھەرە، كېپىنەك.

① يېڭىسار ناھىيەسىنىڭ ئەگۈس يېزىسى.

ھىدىڭ مەست قىلار ھەر جاننى ھەر چاغ،
قەلبىڭگە مۇھەببەت ئاچىدۇ ئىستەك.

مېۋەڭ پىشقاندا شاختا مەي باغلاپ،
خۇش بولۇر دېھقان شادلىنىپ، يايىراپ.
بولىدۇ باغلاردا بازار بەئەينى،
ئۆرۈك سودىسى كېتىدۇ قايناپ.

كىرگەندە ئۆرۈكلۈك باغلار قويىنغا،
كۈتىدۇ شۇ دېھقان ساڭا قول باغلاپ.
سېخىلىق نامايان، ئەمەستۇر بېخىل،
يەيسىزغۇ ئۆرۈكنى ئۆزىڭىز تاللاپ.

ئالىدۇ سودىگەر توننا - توننىلاپ،
توشۇيدۇ ئاپتوموبىل يېنىش - يېنىشلاپ.
دېھقاننىڭ ھاردۇقى چىقىدۇ شۇ چاغ،
قولغا تەگكەچكە نەچچە ئون مىڭلاپ.

مېھمان چاقىرسا خورما مېغىزلىڭ،
چىقىدۇ تەخسىگە ئەتىۋار بولۇپ.
تىزىلار سورۇنغا ئالدىدا يەنە،
كىشىمىشلەر شاھى ھەم سۇلتانى بولۇپ.

ياسايدۇ زاۋۇت سېنىڭدىن شىرنە،
شىرنەڭمۇ بازاردا چاپ - چاپ ئەتىۋا.
ئالىملار چىقاردى سېنىڭدىن يەكۈن،
تۆكىدۇ تىللا ئۇ دېگەن پەتىۋا.

ماختاپ دېيىشتى سېنى دېھقانلار،
بېيىشتا تۇۋۇرۇك ئۇ، بىزگە تەۋەررۇك.
قىلايلى باغ ئەھيا: «سەمەت ئۆرۈكى» -
ئورنىنى كەڭ - كەڭرى قىلىپ تۈپتۈزۈك.

ئۆلىسىمۇ شۇ سەمەت ئۆلىمىدى روھى،
ھاياتلىق يولىدا قالدۇرغان ئىزى.
شۇ ئاددىي دېھقاننىڭ پاراسەت گۈلى،
تونۇلدى جاھانغا، تارالدى نامى.

بەردى نام دۆلەتمۇ ئۆرۈك يۇرتى دەپ،
سەمەتمۇ قوشۇلدى نامنىڭ ئالدىغا.
سەمەتنىڭ روھىدا تەۋرىدى يۇرتۇم،
باي بولدى دېھقانلار ماڭدى ئالدىغا.



ئاڭلا

ئاڭلا ئىنسان ئاق چەكسەڭ زاۋال تاپسەن،
ئۆزلۈكىڭدىن ئىزدەپ بېرىپ دوزاخ تاپسەن.
ئاتا - ئاناڭ، پەرزەنتىڭنى زار - زار يىغلىتىپ،
ئىككى ئالەم ئالدىدا لەنەت تاپسەن.

ئاق ئالۋاستى ئازدۇرۇپ سېنى بۇزۇپتۇ،
گۈزەل ھۆسنى جامالىڭ خۇنۇكلشپتۇ.
سېنى يولدىن چىقارغان ئاشۇ دوستلىرىڭ،
ساڭا ئەجەل يەتمەستە گۆرۈڭ قېزىپتۇ.

ئىدىڭغۇ سەن ئەسلىي ياخشى بىر يىگىت،
ئەدەپ - ئەخلاق دەپتىرىڭگە چۈشمىگەن چېكىت.
سۆيۈنەتتۇق ئەل جامائەت سېنىڭدىن ئەجەپ،
دېيىشەتتۇق كۆز تەگمىسۇن، چىقارسۇن قانات.

ئالغىن تېزراق ئاق چەككەندىن ئۆمۈرلۈك ساۋاق،
يۈرمە ئەمدى ئاقنى ئىزدەپ قاۋاقمۇ - قاۋاق.
تۇرمۇشۇڭنى قايتا باشلا، ياخشى ئادەم بول،
قالمىسۇن ھەم يامان ئىشتىن ساڭا نام - ئاتاق.

دېھقان روھى

دېھقاندىن ھالال ئەمگەكنىڭ ئىجادكارى،
دېھقاندىن باياشات تۇرمۇشۇڭنىڭ نىجاتكارى.
دېھقانسىز كۈنلىرىڭ ئۆتمەس شاد - خۇرام،
دېھقاندىن ھاياتلىقنىڭ چىن سەۋەبكارى.

دېھقاندىن ھالاللاپ نان يەيدىغان ھېچ يوق،
دېھقاندىن تىرىشچان كۈن ئۆتكۈزەر ھېچ يوق.
دېھقاندىن قەلبى پاك ئۆتەر ئادەم ھېچ يوق،
دېھقانسىز تۇرمۇشنىڭ لەززىتى بولامدۇ؟ ياق - ياق.

دېھقان ئوغلى تۇغۇلغاندا دۇنياغا تۇغۇلار ئىشچان،
كۈلەرمىش زېمىن گۈل قەقەلىرى ئېچىلىپ يايىراپ.
دېھقان قىلغاچقا چۆللەرنى ھەرەم گۈلباغ - بوستان،
بۇلبۇللار شۇ باغدا كېتەر توختىماي ھەر دەم سايىراپ.

دېھقان سۆيگەچكە ھالال ئەمگەكنى - مېھنەتنى،
ياراتقاچ پېشانە تەردىن مۆجىزە - قىممەتنى.
كىرەرمىش: دېھقان ئۆلسە ئاشۇ خىسلەتتىن -
تەڭرى نېسىپ ئېتەرمىش دېھقانغا ھۆرى جەننەتنى.

دېھقان ھاتەمدۇر، سېخىلىقى چەكسىز،
قولدا كائىنات كۈلەر گۈل بولۇپ.
روھىدا چاقنايدۇ نۇر، پايانسىز گۈزەل،
نۇرلاردا ئەجىز - تۆھپە كۈلەر گۈل بولۇپ.

پۇشايمىنىم يوق

بىرى دەيدى: دەم ئېلىشقا چىقما ئالدىراپ،
ھوقۇقنىڭ مېغىزىنى چاقمامسەن ياشاپ.
بەزىلەر يۈرۈيدۇ ئورنۇڭنى كۆزلەپ،
گىرىم قىپ يۈزىگە، چېچىنى تاراپ.

ئەمەلگە تۇغۇلغان ئەمەس مەن ئەسلى،
گېپىم راست ئەتراپقا سېلىپ باققىن زەڭ.
يوق ئىدى بىر چاغدا ئەمەل سودىسى،
بىراق ئۇ ماڭدىغۇ يانچۇق بىلەن تەڭ.

ھە دېسە بەزىلەر ئەمەل دەپ ياشاپ،
كەتتىغۇ ئۇنىڭغا پەرۋانە بولۇپ.
ئەمەلگە ھەممىنى تىكتى قىماردەك،
بوپ قالدى بەزىلەر دىۋانە پۇراپ.

مەن رازى ۋە لېكىن بىلسەم بۇرادەر،
دەم ئالسام رەقىبىلەر بولۇر كۆڭلى خۇش.
ئېسىمدە بار مېنىڭ ئاشۇ نامەردلەر -
بىر چاغدا ماڭىمۇ ئاتقان ئىدى مۇش.

ئەمەلنى - نامىنى بۇلغاش كويىدا،
يولۇمغا قانچە رەت قۇرۇشقان قاپقان.
پىتىنلەر ياغدۇرۇپ ئىزدىگەن كىر، داغ،
كۆتۈرۈپ «ئەرزىنى» يۇقىرىغا چاپقان.

مەن دېدىم: دوستلىرىم پۇشايمانىم يوق،
 بۇرچىمنى جان بېرىپ قىلدىم مەن ئادا.
 ئەمەل دەپ خۇمارىم يوق مېنىڭ ئەسلا،
 چۈنكى مەن ئەمەل دەپ ساتمىدىم كالا.



خەلق

خەلق تۇر بەك ئۇلۇغ دۇنيا ئاساسى،
ساداسى ھاياتلىق لىلا جاكاسى.
يىقىلساڭ خەلقنىڭ قەلب تۆرىدىن،
باسىدۇ ئۈستۈڭدىن توپان بالاسى.

قوللىسا شۇ خەلق كۆڭلۈك ئۆتەر توق،
قارغىسا تېگىدۇ ئەجەلنىڭ ئوقى.
خەلق دەپ جان پىدا ئەيلە ئىشىغا،
كۆتۈرەر نامىڭنى شەرەپ ئۇتۇقى.



دوستلۇق

دوستلۇق يارىلار تەڭلىك ئۈستىگە،
چىڭىدۇ بېغى سادىقلىق بىلەن.
ھەمەنەپەس، ھەمدەملىك راۋاجى ئۇنىڭ،
دوستلۇق تۈگەيدۇ تەڭسىزلىك بىلەن.

ئەيىبىز بولمايدۇ دوست دېگەن بىلىشكە،
ئەيىب ئىزدەمە يۈرمىگەن قىزىپ.
خاھىشنىڭ مەيلىگە كىرسەڭ ئەگەردە،
دوستۇڭنى دوست دېمەي قالسىەن ئېزىپ.

تايانما دوستۇڭغا كۆرگەنلا ئىشتا،
جۈرئەت قىل جاپانى يېڭىشكە ئۆزۈڭ.
دوستلۇقتا نەتىجەڭ ئەجىزىگە باغلىق،
ئەقىل ۋە ئىرادە كەمىرى ئۆزۈڭ.

ياخشى دوست مىسالى ئىپارنىڭ ئۆزى،
پايدىسى دوستۇڭنىڭ ھەرىكىتى، سۆزى.
ياخشىلار ئاغرىتىپ ئېيتىدۇ قاتتىق،
ئوخشايدۇ گۈل ئۈنگەن تۇپراققا ئىزى.

دوستۇڭنى سىناپ كۆر ھاجەت چۈشكەندە،
سىناپ كۆر سېنىڭدىن ئامەت كەتكەندە.
قاچامدۇ، ئىزدەمدۇ سېنى دوست بىلىپ،
قىزغىنلىق بارمۇ - يوق سېنى كۆرگەندە.

چىن ئىنسان قەدىرلەر دوستىنى ھەر چاغ،
نەپ ئۈچۈن شىلمايدۇ پوستىنى ھەر چاغ.
كەلسە پەيت تەيياردۇر بېرىشكە جاننى،
مات قىلار دۈشمەننى دوست ئۈچۈن ھەر چاغ.



مۇھەببەت

مۇھەببەت مۇقەددەس، مۇھەببەت ئۇلۇغ،
ئوخشايدۇ قۇياشتىن ئوخچىغان نۇرغا.
قەلبكە ھارارەت بېرەر قاتمۇقات،
يەتكۈزەر ھەر كىمنى تىلەك، ۋىسالغا.

ياشلىقتا مۇھەببەت يالقۇنلىغان ئوت،
پەيزىدە يۈرسەن ئالەم كەزگەندەك.
قېرىساڭ مۇھەببەت ئەجەبمۇ شېرىن،
مەي بولغان مېۋىنى شوراڭ يېگەندەك.

مۇھەببەت بىر تال گۈل، پەرۋىشكە تەشنا،
ئەقىدە، ئەجىردە تاۋلا ھەر كۈنى.
مۇھەببەت ئۆچىدۇ قەدرى بولمىسا،
قەنتىنى چاق ئۇنىڭ تۇتۇپ پەيتىنى!

ئائىلە

ئائىلەڭ بولغاندا بولۇر جەننىتىڭ،
ئىناقلىق بەھرىدە كۈلىدۇ ھايات.
جاپالار تەكتىگە تۆكۈپ ئەجىرنى،
بەختنى قۇچىسەن يوقىلىپ مامات.

ئائىلە — مېھرىنىڭ قاينىمى گويا،
پەيزىدە مۇھەببەت، قوينىغا بەرىكەت.
بەزىلەر دەيدىكەن ئائىلە كىشىن،
مەن دەيمەن ئائىلە ھاياتقا قانات.



ئانا

ئانا ئەللىيىدە دۇنيا تەۋرەيدۇ،
ئەجىردە ئەزىم بار، ھەممە گۈللەيدۇ.
خىسلىتى ئالەمنىڭ مېھىر دېڭىزى،
ئانىلار كۈلمىسە ۋىجدان كۈلمەيدۇ.

ئاندىۇر مۇنبەت يەر، ئاتىدۇر ئۇرۇق،
ئۇنىڭدىن ئۇنىدۇ تۇتىيا - دىدار.
ئۇنىڭنى ئېچىلسا لالزار بولۇپ،
ئاتىغا، ئانىغا رەھمەتلەر ياغار.

دۇنيادا ئۇلۇغ زات — ئانا، شۇ ئانا،
تۈگىمەس بالىنىڭ قەرزى ئۆلگىچە.
بالىغا پەرىزدۇر ئەھدىنى ئاقلاش،
جان بېرىپ كۆيۈنگىن، رازى بولغىچە.

ئاناڭغا كۆيۈنسەڭ، كۆيۈنەر بالاي،
ھاياتتىن قالىدۇ ئاشۇنداق ئۇدۇم.
ئاتاڭنى، ئاناڭنى قىلمىساڭ رازى،
ھاياتىڭ كۈلمەيدۇ، قەلبىڭدە گۈگۈم.

قىز بايلىقى

قىز بايلىقى نومۇستۇر، نومۇس بىلەن چىرايلىق،
شەرمى - ھايا قالقنى ئۆمۈر بويى ئەتتۇ.
چىرايى گۈل بولغانلار بولماس بەلكى چىرايلىق،
ھاياسىدا قىممىتى، چىقماس ئاڭا پەتتۇ.


يۈرىكىڭنى تاتلىما قىز تۇغۇلدى بالام دەپ،
تىلىگىنىم ئەسلىدە باتۇر، بۈيۈك ئوغۇل دەپ.
ئوغۇل بولسۇن، قىز بولسۇن ئەسلىي ھېكمەت بىر پەقەت،
بولسا خىسلەت يار ئاڭا، ئۆتەر مەڭگۈ غېمىڭ يەپ.



تەبەسسۇم

تەبەسسۇم — روھىڭغا مەلھەم شىپالىق،
غەشلىك - غەم كەلتۈرەر كۆڭۈلگە ئەلەم.
ھەر ۋاقىت دوستلارغا ئەيلە تەبەسسۇم،
بولىدۇ ھاياتلىق يولىدا ھەمدەم.

تەبەسسۇم — ھىدايەت، تۈگىمەس بايلىق،
يۈپۇشسا كىمگە ئۇ بولۇر چىرايلىق.
تەبەسسۇم بولمىسا چېھرىڭدە راستتىن،
سرغىيدۇ كۆزلەرگە جۇدۇن، قوپاللىق.



تۇرمۇش ھاسىلاتلىرى

ئۆلكەم

مېنىڭ ئالتۇن دىيار ئۆلكەم، ياسانغان ئۆز گويا جەننەت،
تېغى ئالماس، سۈيى كەۋسەر تۆكەر ھەر كۈن بەخت، ئامەت.

زېمىن تەكتى نېفىت كانى، ھېسابسىز گاز - ئوتى باردۇر،
ئېتىزدا چەش بىلەن پاхта، بېغى دائىم تۆكەر شەربەت.

چىۋەر، ئىشچان، تىرەن خەلقىم مۇلايىملىق داۋام ھەمراھ،
سېخىللىقنى بىلىپ ئەلا قازاندى شان - زەپەر شوھرەت.

گۈزەل باغرىڭ چىمەنلەردەك ئاجايىپ ئۆز ھەشەمەتلىك،
مۇجەسسەمدۇر ساڭا گۈلىيار پاراسەت، ھەم ئېسىل خىسلەت.

بىلىم دەۋرى مانا سەندە، قۇتۇلدۇق بىز نادانلىقتىن،
گويا مەشئەل كەبى پارلاپ ھايات تاپتى ئۇتۇق — قىممەت.

ھەيرانمەن

ھەيرانمەن ئالەمنىڭ خىسلەتلىرىگە،
ھەيرانمەن تەبىئەتنىڭ قىسمەتلىرىگە.

ھەيرانمەن تەبىئەت ھىممەتلىرىگە،
ھەيرانمەن ئادەمنىڭ ئىللەتلىرىگە.

بىرى ئىشلەپ ھارمايدۇ تەرگە چۆمۈلۈپ،
بىرى ئۇخلاپ تويمايدۇ شېرىن چۈش كۆرۈپ.

بىرى سېمىز ۋايسايدۇ كېسەللىك چىرماپ،
بىرى يوقىتىن يىغلايدۇ ياشلىرى يامراپ.

بىرى ئۇچار ھاۋادا دۇنيانى كېزىپ،
بىرى يۈرەر كوچىدا دوقۇرۇپ، ئېزىپ.

بىرى يۈرەر ئاپتوموبىل، پىكاپتا ھاي - ھاي،
بىرى يۈرەر چىقىشقا ھارۋا تاپالماي.

بىرى تۆردە ئولتۇرار، بىرى پەگادا،
بىرى چۈشەر ساماغا، بىرى تامادا.

بىرى يۈرەر توقلۇقتىن سېسىق كېكىرىپ،
بىرى يۈرەر كوچىدا ئىشىنىز بىزىرىپ.

بىرى يۈرەر ئۆگىنىپ بىلىپ جاھاننى،
بىرى يۈرەر بىكارلاپ قاچا - قازاننى.

ئويلاپ - ئويلاپ يېتەلمىدىم بۇلار تەكتىگە،
ئۈمىد بىلەن باقمىەن پارلاق ئەتىگە.



شۇنچە تەس

ئاتا - ئانا ئەجرىنى ياندۇرمىقىڭ شۇنچە تەس،
دوستلىرىڭنى خۇش قىلىپ قاندۇرمىقىڭ شۇنچە تەس.

ئاش - نېنىنى يەپ تۇرۇپ، تۈز ساقلىماق شۇنچە تەس،
قەسەم بىلەن ۋەدىگە ئەمەل قىلماق شۇنچە تەس.

ئەدەپ - ئەخلاق، دىيانەت سۇلىرىدا ئاقماق تەس،
ئەلنىڭ ئوتلۇق قەلبىدە ئورۇن ئالماق شۇنچە تەس.

نۇقسانى يوق، ئەيىبىسىز ئادەم بارمۇ دۇنيادا،
شۇڭا دەيمەن ھەممىدىن ئادەم بولماق شۇنچە تەس.



دېھقان خۇشلۇقى

(يۇرتىمىزنىڭ ئىچىملىك سۈنى ياخشىلاش قۇرۇلۇشىغا
بېغىشلايمەن)

چىققىنىدا يۇرتىمىزدىن سۈپسۈزۈك قۇدۇق سۈيى،
كۈلدى دېھقان، كۈلدى يەر ياڭرىتىپ شادلىق كۈيى.
ھەۋزى - كەۋسەر دەپ ئوچۇملاپ سۈنى ئىچتۇق قانغۇدەك،
ئەمدى يۇرتنىڭ بولغۇدەك ھەل باغۇ - بوستاندا تويى.

كۈلدى بوۋاي، مومايمۇ، قىز ۋە يىگىت بارچە دىل،
تارتىلغاندا ئۆي - ئۆيگە سۇ تۇرۇبىسى رەتمۈرەت.
تەن يايىردى ئاشۇ سۇ دېرەك بەرگەچ ساقلىقتىن،
چەكمەس بولدى دېھقانلار سۇ دەردىدە قايتا دەرت.

ئاتا - ئانام ئىچىمگەن تۇرۇبىلاردىن زىلال سۇ،
ئىچكەن قىشتا مۇز بىلەن، يازدا سېسىق كۆل سۈيى.
يامرىغان كۆپ كېسەللىك، سۇدىن كەلگەچ پېشكەللىك،
ئاغرىق - يۇقۇم تۈگىمەي، ئېغىرلاشقان سىلىقى.

مانا ئاشلىق، پاختىدىن ياسىدۇق بىز چوڭ تاغنى،
گۈللىدى باغ، ئېچىلدى ھويلىلاردا رەيھانلار.
سۇغا قاندى شاھنىياز^① شوخ ئۇسسۇلدا بوستانلار،
شادلىقنى ھەر كىمگە ئېيتار ئەمدى دېھقانلار.

1997 - يىلى

① شاھنىياز — قىزىل، توپىلىق، سۆگەتتىن ئىبارەت ئۈچ يېزىنىڭ ئومۇمىي نامى.

باشلىق دەيدۇ

باشلىق دەيدۇ: بولۇپ بەر ماڭا ئوبدان بىلەي تاش،
ئۆتكۈرلەشسۇن قىلىچىم، بىر شىلتىسام كەسسۇن باش.
دېدىم: باشلىق بىلىسىڭىز مەن ئەمەسمەن جىڭ ساراڭ،
ۋىجدانى بار، ئەقلى بار كىشى بولماس بىلەي تاش.

باشلىق دەيدۇ: بولۇپ بەر ماڭا چەبدەس چاپارمەن،
ئىشارىتىم - بۇيرۇقۇم، بولغىن مەرگەن، ئاتارمەن.
دېدىم: باشلىق بىلىسىڭىز مەن ئەمەسمەن جىڭ ساراڭ،
ساپ ۋىجداننى، ئالتۇننى، مىس - تۆمۈرگە ساتارمەن.

باشلىق دەيدۇ: شوتاك مەن، ئۆرلەي دېسەڭ ئاسمانغا،
ئەمەل دېسەڭ بېرىمەن، سادىق بولساڭ ئاكاڭغا.
دېدىم: باشلىق بىلىسىڭىز مەن ئەمەسمەن جىڭ ساراڭ،
بۇلغاپ ۋىجدان، نومۇسنى ئايلانغۇم يوق ھايۋانغا.

باشلىق دەيدۇ: بولۇپ بەر ماڭا سادىق قۇل - چاكار،
خىزمىتىمنى ياخشى قىل، قالما بىردەم سەن بىكار.
دېدىم: باشلىق بىلىسىڭىز مەن ئەمەسمەن جىڭ ساراڭ،
ئەلگە خىزمەت قىلىمەن، ئەل قىلمايدۇ خارۇ - زار.

ئەي باشلىقىم مەن ئەمەس، تەخسىكەشنى تېپىۋال،
ھوقۇق بېرىپ ئۆستۈرۈپ، بالاڭ قىلىپ بېقىۋال.
تاپالمىساڭ بۇنداقنى، كۆز - كۆز قىلىپ قونداقنى،
بازاردىنلا بىر - ئىككى ئادەم سۈپەت سېتىۋال.

ئويلاپ باقسام باشلىقىم مېنى ھايۋان كۆرۈپتۇ،
ئۇ ئىشلەتكەن كادىرغا ئات - ئېشەك دەپ مېنىپتۇ.
بەزىلەر ھەي ئۇنىڭكى خۇي - پەيلىگە كۆنۈپتۇ،
كۆنگەنلەرنىڭ ئارزۇسى چېچەك ئاچماي سۈلۈپتۇ.



چاكار بولساڭ تۈزۈك بول

چاكار بولساڭ تۈزۈك بول، ئەل قەلبىدە راست چاكار،
بولالمىساڭ ئەگەردە، ئۆز - ئۆزۈڭنى قىل بىكار.
نەپ ئۈندۈرۈپ خەلقىتىن، بولما ھەرگىز پۇل ئالار،
يالغان سۆزلەپ، كۆپتۈرۈپ ئۆسۈشۈڭگە يول تاپار.

ئاغزىڭدا سەن چاي سۈتلەپ، بولما ھەرگىز گەپ ساتار،
بەزمەخانا ئىشخاناڭ، خىزمەت قىلماي يەپ ياتار.
تۈزۈپ ئاقماس پىلاننى سەن چەللىدە ئات چاپار،
ھىيلە - نەيرەڭ ئىشلىتىپ بولما ھەرگىز جان باقار.

بولما ئەلگە مۇز تەلەت، بولغىن ئىللىق نۇر چاپار،
سېنىڭ ئىللىق مېھرىڭدىن ئېرىپ كەتسۇن توك قاتار.
ئاڭلىغىن ئەل راينى، قىلغىن ھەر خىل چارىنى،
پارىخورغا، ئوغرىغا بولما ھەرگىز يان باسار.

بىلسەڭ خەلق يىلتىزىڭ، يىلتىز بولغاچ دەرەخ بار،
شۇ دەرەختە يېتىلگەن ساڭا ئوخشاش نوتىلار.
ئۈنتۈپ ئەسلىي - ۋەسلىڭنى چىرىكلەشمە، كىرلەشمە،
بولما ھەرگىز كۆزى كور، يىلتىزىڭغا تىغ ئۇرار.

ئەل غېمىنى غېمىم دە، ئەل سۈيىدە بىللە ئاق،
 بېرەلسەڭ ئەلگە نەپ، ئەل كۆكسۈڭگە گۈل تاقار.
 خەلق قەلبى گۈياكى كەڭرى ئاسمان، كەڭ زېمىن،
 جان - دىل بىلەن خىزمەت قىل بولۇپ ئاڭغا قۇل - چاكار.



كېرىپ قالدى ئانام چۈشۈمگە

كېرىپ ئانام چۈشۈمگە، يۈرەكنى چاكى - چاك ئەتتى،
يۈزىنى كۆرسىتىپ غىل - پال يەنە دەرھال يۈتۈپ كەتتى.
ماڭا بۇ بىر كېچە شۇنداق، بەسى مۈشكۈل تاۋاپ ئەتتى،
كۆزۈم ياشلاپ، ياقا يىرتىپ نالۇ - پىغان نىسىپ ئەتتى،
چۈشۈمگە قايتا بىر كىرگىن كۆرۈپ ئالاي يۈزۈڭ ئەپتى.

ئوتتۇز يىل بۇرۇن تەقدىر سېنى قوينىغا ئەپ كەتتى،
جۇدالىق نالىسى چەكسىز سېنى دەپلا ندا چەكتى.
يىقىلغاندا يۆلەرىم يوق، يۈرەكىمدىن سادا كەتتى،
ئۆزۈم يىغلاپ، ئۆزۈم كۈلدۈم، غېرىبلىقمۇ تازا يەتتى.
سېنىڭسىز روھى ئەھۋالىم خاراب ئۆتتى، كاۋاپ ئۆتتى.

تۈنۈگۈن مەن بالاڭ ئىدىم، بۈگۈن مانا بەش بالام بولدى،
بالاملا ئەمەس يالغۇز، ئۆي - ماكان، قوي - كالام بولدى.
ئەمەلدارمەن، قەلەمدارمەن، يۈزۈممۇ بار شەرەپ بولدى،
جىمى يەردە ئەجەپ توقلۇق، زامان كۈلدى، يۈرەك كۈلدى،
ھايات بولساڭ كۈلەتتىمغۇ بېقىش تەشەللىقى ئاشتى.

مېنى بېقىپ چوڭ قىلىدىڭ مڭلاپ جاپا - مۇشەققەتتە،
ئەمدىلا ئىككى ياش ۋاقتىم، ئاتام كۆز يۇمدى ھەسرەتتە.
تەن بەردىڭ ئىلاجىڭ يوق شۇم تەقدىرگە، قىسمەتكە،
ئۆزۈنچە ئالىمىڭ ئاقنى باشىڭدىن سەن مۇسبەتتە،
تەلەپتىڭ تەڭرىدىن بەختىم، سېنىڭدىن سىما كەتتى.

يېتىملىك باشلىنىپ كەتتى نىسپ بولدى پىقىر - قۇللۇق،
يوقسۇزلۇق سۇندۇردى قەدىنى شۇ سەۋەب كۆرمىدىڭ توقلۇق.
ھەسرەتلىك كۆز ياشلىرىڭ ئاقتى سېنىڭدىن يۈز ئۆرۈگەچ خۇشلۇق،
بېسىپ باغرىڭدا چوڭ قىلىدىڭ بىلىندۈرمەي ئاتام يوقلۇق،
رەنجىتىممىكىن دەيمەن ئۆزۈمگە مىڭ غەزەپ يەتتى.

كەپتەر باچكا باققاندەك مېنى بېقىپ قاتارغا قوشتۇڭ،
قۇزغۇنغا چوقۇتماستىن، ئۇنى كۆكسىڭ بىلەن توستۇڭ.
چوڭ بولدۇم - يېتىلدىممەن پەپىلەپلا ئۆستۈردۈڭ،
بۇ پالۋان مېنىڭ ئوغلۇم، دېدىڭ ئەلگە ماختاندىڭ،
لېكىن تەتۈر پەلەك مەندىن سېنى تېزلا ئېلىپ كەتتى.

ھايات بولساڭ ئاپارسام سېنى مەن مەككىگە — ھەجگە،
پۇت - قوللىرىڭ تۇتار ئىدىم ئاغرىغاندا بويۇن - گەجگە.
بېرەتتىم ئۇسسغاندا چاي گويا ئوخشىتىپ زەمزەمگە،
مەلھىمىڭ بولار ئىدىم كۆڭۈل ياراڭغا - رەنجىڭگە،
ۋەدەرخا! شۇ تەقدىر نىسپ بولماي ئۇزاپ كەتتى.

سەن ئەگەر ھايات بولساڭ مەن بولار ئىدىم دۈلدۈل،
سەن ئۇ چاغدا بىر گۈلباغ، مەن شۇ باغدا سايرىغان بۇلبۇل.
جەم بولساق ئەشۇ باغدا، جىمى مۈشكۈل بولۇپ مەخبۇل،
كۈتەتتى سەن كېلىپ قالساڭ ئاشۇ باغلار ئېچىپ كەڭ قول،
ئانا باغرىڭ ئىدى ئىللىق، بۈگۈن كەلمەسكىلا كەتتى.

ئۇلۇغلاپ نامى ئىسمىڭنى قىزىمغا ئات قىلىپ قويدۇم،
قىزىمنىڭ سۆزلىرى كەۋسەر بەجەك شىرنە دەپ بىلدىم،

سەۋەبى شۇكى ئانا جانىم سېنى چوڭنىڭ - چوڭى كۆردۈم،
سېنىڭ مېھرىڭ يورۇق ئاتەش ئۇلۇغلاردىن - ئۇلۇغ بىلدىم،
پىراقىڭدا زار - زار يىغلاپ يۈرەك زەرداب بولۇپ كەتتى.

دوستلىرىم ئاتا دېسە، يۈرەكىم زەردە گۆش بولۇر شۇتاپ،
دوستلىرىم ئانا دېسە، بولارمەن ئاھ ئەجەب بىتاپ.
ئاتا دېسە بالىلىرىم ھەر چاغ كېتەرمەن روھلىنىپ يايىراپ،
ئانا دېسە بالىلىرىم ھەر چاغ يۈرەكلىرىم كېتەر يايىراپ،
يۈرەك باغرىمدا كەلكۈن بار سېغىنغانلىق كەچمىشى يەتتى.

يېشىم ئاتىشىقا ئۇلاشتى، ساقال - باشىمدا ساپ ئاق چاچ،
يېشىم مەزگىل ماڭا كەلدى ياشلىق يوق، باھارىم يوق.
بېقىۋالاي قاراپ دېسەم سەن كەتتىڭ ئامالىم يوق،
پۇشايىمنىم ئۇلغىيىپ ھەر دەم كۆڭلۈمدە ئارامىم يوق،
كەتكەچكە تالاي پۇرسەت پۇشايىماندا ئىچىم پۇشتى.

قولۇمدىن كەلگىنى بولدى شۇ تىلەپ روھىڭ دۇئا قىلدىم،
ھەر ھېيت، پەيشەمبە قەبرەڭنى تاۋاپ قىلدىم، سەيلىگاھ قىلدىم.
تۆكۈپ ياشىم قەبرەڭگە ئانا كەچۈرگىن مېنى دەپ ندا قىلدىم،
ئانامغا جەننەت ئاتا قىل دەپ تەڭرىمگە ئىلتىجا قىلدىم،
چۈشۈمگە كىر ئانا چېھرىڭ كۆرەي مېڭ - مېڭ ساۋاپ يەتتى.

مەنسىپىم

دوستلىرىم چىن بولغاچقا ئۆرلەپ ئۆستى مەنسىپىم،
ھۆرمەت ئوتى ئىچىدە يېنىپ كەتتى مەنسىپىم.
ھەربىر گېپىم ھەر كىمگە تېتىپ كەتتى مەنسىپىم،
قېچىپ تۇرسام رىشتىمىز چىڭىپ كەتتى مەنسىپىم.

ئايىرلىغاندا سېنىڭدىن ئۆلپەتلىرىم ئازايدى،
ئايىلاشماس ئولتۇرۇش، سۆھبەتلىرىم ئازايدى.
نەگە بارسام ئەگەشكەن كۈچۈكلىرىم ئازايدى،
ئامەتلىرىم ئاشۇنداق قېچىپ كەتتى مەنسىپىم.

مېنى قايتا ئۆستۈرۈپ كەلگەن چاغدا ئەسلىڭگە،
مەندىن قاچقان كۈچۈكلەر باشلاپ كەلدى بەزمىگە.
يۈدۈپ چىقماق بولۇشتى ھەتتا مېنى ئەرشكە،
يۈزسىزلەرنىڭ قەستىدىن ئېزىپ كەتتى مەنسىپىم.

ئۆيلىرىدە مەي ئىچىپ تۈكۈرسەممۇ گىلەمگە،
ئەجەب ئويدان بولدى دەپ سۆيۈپ كەتتى چېكەمگە.
ھەمراھ بولدى گۈزەل چۈش بەزى چاغدا كېچەمگە،
قېتىپ قالغان مەمەقلەر ئېرىپ كەتتى مەنسىپىم.

توۋا دەيمەن ئاشۇنداق قىسمەتلەرگە، دوستلارغا،
گاھى كۈلۈپ، گاھىدا پېتىپ ھەسرەت - ئويلارغا.
مەككەلەردىن ئېرىشكەن ئىبرىتىم كۆپ، مەككەلەرغا -
يۈشمەيدۇ ئىبراھىم قېتىپ كەتتى مەنسىپىم.

ھەسەتخور

ھەسەتخورلار تىلەر ھەردەم ساڭا ئاپەت - زاۋاللىقنى،
توقۇپ غەيۋەت، تېرىپ پىتنە، يامانلىقنى قىلىپ ئارمان.
تۇغۇلغاندا كەسىپ قىلغان يامانلىقنى قىلىپ ئەندىز،
سىقىپ ئوتلۇق يۈرەكنى ئاھ، ساڭا كولايدۇ مىڭ زىندان.

سېنى باسسا تالاپەت گەر كۈلۈپ يايرايدۇ ئۇ چەندان،
قاچاندا قانچە مۇڭداشساڭ سېنى ماختار، گېپى ئوبدان.
شىلىپ بىر - بىر گۆشۈڭنى ھەم كاۋاپ ئەتمەكنى ئويلايدۇ،
كۈتۈپ پەيتىنى تۇرار تەييار يېقىشقا ئۇ چىراغ - چوغدان.

ھەسەتخورنىڭ ئىچى بەك تار پەقەت سىغمايدۇ بىر تال دان،
يىگەي ھەتتا گۆشىنى ئۇ قاراپ باقساڭ تېنى نىمجان.
زىيان تارتسا تېرىقنى ئۇ دېگەي ھەر ئان تولغىنىپ ۋايىجان،
ھەسەتخورغا داۋا يوقتۇر، داۋانى تاپمىغان لوقمان.

ھەزەر ئەيلە ھەسەتخوردىن يولاتما باغ - ۋارانىڭغا،
نېرى كەتكىن يىراقلارغا كېلىپ قالسا يېنىڭ - يانىڭغا،
پىسەنت قىلما تاپا - تەنە، مىكەر سۆزگە - بايانىغا،
دېپىنى يار، تىلىنى قىس، مېزىنى باس سېسىق گازغا.

يۇرت ئىشقى

ئانا ماكان تەرىپلىرى

ناخشا - ئۆسسۇل ماكانى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ^①، بەش ئامبار^②، يەتتە ئېزىز^③ كۈلگەن جاي.
گۈل بېغى سەن سەنئەتنىڭ، سۆيەر خەلقىم بېرىپ جان،
مۇقام گۇۋاھ تارىخنىڭ شانلىق مېۋە، ئۇتۇقى.
نەدىن ئىزدە بۇلبۇلۇڭ تېپىلىدۇ شۇ جايدىن،
ئاماننىسا روھىدا ناخشا - سازنىڭ تارتۇقى.

كۆمۈر ماكانى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
تاغلىرىڭنىڭ ئاستىدا قارا ئالتۇن ياتىدۇ،
سەن ئاشۇنداق خەزىنە - بايلىقلىرىڭ كۈتىدۇ.
بۈگۈن ئىمكان چوڭ سەندە، بەخت كۈلۈپ باقىدۇ،
بايلىقىڭ مول ئىشلىرىڭ گۈل - گۈلىستان پۈتىدۇ.

① تۆت ماكان — ناخشا - ئۆسسۇل ماكانى، كۆمۈر ماكانى، قاشتېشى ماكانى، مە-
ۋە - چىۋە ماكانى.
② يەتتە ئېزىز — نېفىت، كاربىز يۇرتى، تۈلپار يۇرتى، گىلەم - ئەتەس يۇرتى،
قۇملۇق يۇرتى، دورا - ئۆسۈملۈك يۇرتى، ئالتۇن يۇرتى.
③ بەش ئامبار — ئاشلىق ئامبىرى، سۇ ئامبىرى، شامال ئامبىرى، گۆش ئامبى-
رى، پاختا ئامبىرى.

قاشتېشى ماكانى

سېنى دەيدۇ ئالمىلار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
قاشتېشىدەك گەتئۆز سەندىن چىققان مەدەن بار،
ئۈنچە - مارجان، كەھرېۋا - ياقۇتلىرىڭ تۈمەن مىڭ.
مىس، قوغۇشۇن، ھاك تېشى، تۆمۈر، قەلەي، ئالماس ھەم،
شۆھرىتىڭنى ئاشۇردى يۈكسەك قەدىر - قىممىتىڭ.

مىۋە - چىۋە ماكانى

سېنى دەيدۇ ئالمىلار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
بېغىڭنى ھەرقاچان ئۆلكەم بېھىش باغنىڭ ئۆزى دەيمەن،
تۈرى مىڭدىن ئوشۇق مېۋەڭ، ئۇنى دۇنيا كۆزى دەيمەن.
ئېزىز تۇپراق قۇۋۋەت بەرگەن، شېكەر - شەربەت قوغۇن - تاۋۇز -
يېسەڭ ئۇندىن ھۇزۇر كەلگەي ھاياتلىق شەرىپىتى دەيمەن.

ئاشلىق ئامبىرى

سېنى دەيدۇ ئالمىلار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
ئېكىنزارغا ھەتتاكى قوشۇلماقتا چۆل - سايىمۇ،
ئۆيى ئامبار ئاشلىققا، زاپاس بولدى گۆش، مايىمۇ.
تۈگەپ نامرات، كۆپەيدى پۇل، مال، ئالتۇن - كۆمۈشمۇ،
دېھقان ئالدى ئاپتومبىل، راۋان بولدى يولىمۇ.

سۇ ئامبىرى

سېنى دەيدۇ ئالىملار بىر تىلىسمات ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
سېنىڭدە كۆپ بۇلاق، دەريا، سۈيۈڭ تاتلىق، سۈزۈك ئۈنچە،
تېغىڭدا مۇز، تۇرار ئاق قار كۈلۈپ نۇردا رېيا شۇنچە.
يېرىڭنىڭ ئاستىدا سۇ كۆپ، گويا ئوخشايدۇ كەۋسەرگە،
سۈيىڭدىن جانلىنىپ ئۆلكەم كۆكەردى ئۆزگىچە شۇنچە.

شامال ئامبىرى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
شامال كەڭرى ئىچىپ ئوبدان سەگىتەر تەننى،
تومۇزدا چىقسا ھەردەم ئۇ بېرەر ئايرىپ سامان - داننى.
بۈگۈن بىلدۈق شامالنىڭمۇ ھۈزۈرى - قىممىتى بەك چوڭ،
پەخىرلەندۈق ئېلىپ توكىنى، قېزىپ قىممەت، تىجەپ پۇلنى.

گۆش ئامبىرى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
يايلىقىڭدا يايلىشار قوتاز - كالا، ئۆچكە - قوي،
دەيدۇ خەلقىم مېھمانغا ياخشى مالنى - قوينى سوي.
ئۈسسەڭدا قەنت چاي بەر، تامىقىغا گۆش - پولۇ،
بۇ بەختىدىن شاتلىنىپ ئېيتسۇن ئۇندا ناخشا - كۈي.

پاختا ئامبىرى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
سەندىن چىققان پاختىلار، ئاق ئالتۇن دەپ ئاتالدى،
ئاق پاختاڭغا دۇنيانىڭ كۆزى ھەردەم قادالدى.
پاختا ساتقان دېھقانلار باي قاتارى سانالدى،
پاختىچىلىق باي بولۇش يولىكەن دەپ تاللاندى.

نېفىت يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
دەسسەڭ بۇ تۇپراققا نېفىت، كانى سېزىسەن،
كولساڭمۇ قۇملۇقنى نېفىت - گازنى ئالسەن.
نېفىت بىلەن باي بولدۇق، گازنى كەڭرى قالدۇق،
بۇ ئىشلاردىن خۇش بولۇپ تېلىقسەن، كۈلسەن.

كارىز يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
كارىز ئۇلۇغ مۆجىزات، ئوت - ئاتەشنى باسىدۇ،
لال قىلىدۇ ئەقىلنى، يەر تېگىدە ئاقىدۇ.
بەخش ئېتىپ تۇپراققا باياشاتلىق باقىدۇ،
ھەردەم ھەر كۈن چاڭقىساڭ يۈرىكىڭگە ياقىدۇ.

تۇلپار يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
يايلىقنىڭ گۈل - چىمەنلىك كىمخاب بولۇپ ياتىدۇ،
چارۋا مېلىنىڭ — ئاتلىرىنىڭ قانچە بولسا پاتىدۇ.
ئىلى، ئالتاي ئاتلىرى كىشىنەپ ھارماي چاپىدۇ،
تۇلپار يۇرتى ئاتالغاچ شان - شەرەپنى قۇچىدۇ.

گىلەم - يىپەك يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
ئەتلەس، گىلەم بىزدە كۆپ، تېپىلمايدۇ جاھاندا،
ئۇنىڭ ھەربىر بازىرى ئوخشار چىمەن ماكانغا.
شۇڭا دەيمەن بۇ جاينى كارامەتكە تولغان جاي،
بىزدەك چىۋەر قولى گۈل تېپىلمايدۇ ئىقلىمدا.

قۇملۇق يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
تەكلىماكان سىرلىق جاي، شۇنداق ئېسىل سەيلىگاھ،
قۇم، توپىسى ئوت - ئاتەش، تەنگە داۋا دۆۋىگاھ.
تېپىلىدۇ سەندە كۆپ ئېسىل دورا - گۈل - گىياھ،
مەن ئوخشاتتىم شۇ سەۋەب تۇتىيادەك قىلىگاھ.

دورا - ئۆسۈملۈك يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
تاغلىرىڭدا قار لەيلىسى، باغلىرىڭدا گۈل - گىياھ،
چۆللىرىڭ ئوتلاق - چىمەن، ساپسىرىق چۈچۈكبۇيا.
قىرلىرىڭ ئاپتاپپەرەس، چېچىكى تەنگە شىپاھ،
شۇ سەۋەب ساقلىق داۋام كەلمىدى تەنگە جاپا.

ئالتۇن يۇرتى

سېنى دەيدۇ ئالىملار بىر تىلىسمات، ئۇلۇغ جاي،
تۆت ماكانۇ، بەش ئامبار، يەتتە ئېزىز كۈلگەن جاي.
دېمىگىن تاغلارنى تاقىر، ئاستىدا ئالتۇن - كۈمۈش،
بۇ ھەقىقەت مەن سۆيەرمەن، كۆرمىگىن تەتۈرگە چۈش.
چىقتى ھەممە تاغ - ئېدىردىن توننا - توننا مىس - كۈمۈش،
ئالتۇنى ئالەمگە مەشھۇر مەنمۇ خۇش، خەلقىممۇ خۇش.

2005 - يىلى، يېڭىسار

بىزدە شۇنداق ئەزا بار

كۆز

كۆزدۇر ئادەمگە بىر قوشماق بۇلاق،
چۈشسە كۆڭۈل بېرەر ساڭا دەردۇ - پىراق.
باقىدۇ دوستلارغا ئىللىق، سۆيۈملۈك -
دۈشمەنگە غەزەپتىن ئاتىدۇ ساداق.

قۇلاق

بولىدۇ ئادەمدە ئىككىدىن قۇلاق،
شۇ قۇلاق ئاغزىغا سالغۇم بار تۇۋاق.
سەۋەبى: ئاڭلار كەن ھەممە - ھەممىنى،
خۇشلۇقتىن يەتكۈزگەن ئازابى جىقراق.

ئېغىز

ئېغىزنى ئوخشاتسام ھەسەلخانىغا،
ۋە بەزەن ئوخشاتسام ئەخلەتخانىغا.
شېرىن سۆز ئېغىزدىن سۆيۈنەر ئالەم،
يامان سۆز ئېغىزدىن ئوق تىگەر جانغا.

گال

گالنى ئوبدان ئاتاپتىكەن «گال»،
دېمەپتىكەن ياخشىمۇ ئۆتكۈر.
دېگەن بولسا توياتتى قانداق،
گال ئىكەنغۇ تويىمغۇر ئۆڭكۈر.

قول

قولۇڭ ساڭا، ئۆزگىگە مالاي،
قىلغان ئىشى ساناقسىز - تالاي.
بولۇپ قالسا ئەگرى يا ھۇرۇن،
داد - پەرياتتىن دەيسەن ئايلىناي.

ئالقان

ئالقان ئېسىل خىسلەتلەرگە باي،
ئىگىلىدۇ ئالدىغا دائىم.
ئىگىلمەيدۇ ئارقىغا، يانغا،
بولسىمۇ گەر قىيامەت قايم.

پۇت

پۇت قوشكېزەك ھايات چاكىرى،
ئۈستىخاننىڭ مەزمۇت تۈۋرۈكى.
يوق ئۈنىڭدا كىبىر، تەمەننا،
ھاياتلىقنىڭ دەرمان - يۆلىكى.

تەبىئەت ئىلھاملارى

تەبىئەت

سېخىيەن تەبىئەت كۆڭلى - كۆكسى كەڭ،
تۆكىدۇ باغلاردىن، ھەرىدىن ھەسەل.
نېمىشقا بەزىلەر شۇنچە تار قورساق،
تىگەمدۇ زاكىدا ھەسەتتىن كېسەل.

پەسەل سىگنالى

باھاردۇر يىل بېشى — جاھان تاجىسى،
ياز پەسلى جەننەتنىڭ مىسالى ئۆزى.
كۈز ئىكەن مولچىلىق تويدۇر گويىكى،
قىش پەسلى ئاپپاق قار زېمىننىڭ تونى.

شۈمبۇيا


شۈمبۇيا ئۈنسلا قوغۇنلۇق بىزار،
قىزىقماس تۇپراقمۇ تارتىدۇ ئىزا.
سۈمۈرۈپ ئەتراپتىن ئالىدۇ قۇۋۋەت،
شۇڭلاشقا كۆرسە كىم بېرىدۇ جازا.

چۈچۈكبۇيا

چۈچۈكبۇيا ئەتىۋار چۆلدە ئۆسسۈمۇ،
خوخابى ئەتىۋار باغدا ئۆسسۈمۇ.
ئەل سۆيگەن ئەتىۋار، ئەلنى سۆيىمگەن -
خارلىنار ھامىنى بەگ، خان بولسىمۇ.

سېرىق ئوت

قاماللاپ بوغۇپتۇ بىر تۈپ سېرىق ئوت،
ئىرىمىشپ - چىرىمىشپ مايسا تېنىگە.
شۇ سەۋەب بىچارە بولۇپتۇ مايسا،
ئايلىنىپ شۇ ئوتنىڭ قۇۋۋەت - يېمىگە.



ئانا يۇرت سۆيگۈسى

(داستان)

مۇقەددىمە

ئانا يۇرت سۆيۈملۈك، تۇغۇلغان ماكان،
گۆھەردەك زېمىن سەن، ئىسمىڭ لايىزۇلاق^①.
گەرچە سەن بولساڭمۇ يىراق سەھرادا،
يالقۇنلار دىلىمدا ساڭا ئىشتىياق.

شەھەردە بولساممۇ، كۆڭلۈمدە سەن بار،
باغرىڭدا يايىراشنى قىلىمەن خۇمار.
تۈپرىقىڭ ئەنەردەك تۇتيا ماڭا،
بوينۇمغا ئاسقۇم بار توپاڭدىن تۇمار.

يولۇڭدا توپاڭغا مىلىنىپ ماڭسام،
لاي ئاققان سۈيۈڭنى قانمايمەن ئىچىپ.
راھەتتىن يايىرايدۇ تىنىم روھلىنىپ،
ئۆزۈمنى شۇ قەدەر بەختلىك سېزىپ.

قارىسام ئۆمرۈمدە ھەققى - مېھرىڭ بار،
بىلەمسەن قوينۇڭدا سۆيگەن يارىم بار.
تەلپۈنۈپ سوقىدۇ مەندىكى يۈرەك،
شەرىپىڭ، شانىڭغا مەندە تارىم بار.

① لايىزۇلاق — سۆگەت يېزىسىنىڭ بىر كەنتى.

جاھاندا يوق سەندەك چىرايلىق ماكان،
جىسمىڭغا ماس كەلگەن چىرايلىق ئاتاق.
قوينۇڭ باغ، ئەتراپىڭ يايلاق چىمەنلىك،
مېھماندوست خەلقىڭدە ئەقىدە، ئەخلاق.

سۆيۈنەر دىل يۈرەك ئاۋاتلىقىڭدىن،
يېزىشقا باشلىدىم سەن ئۈچۈن داستان.
لايىۋلاق — ئوغلۇڭ مەن روھىمدا غەلىيان،
ئۆتمۈشۈڭ، بۈگۈنۈڭ مەن ئۈچۈن دەرمان.

بالىلىقىمنى ئەسلەپ

تالچىۋىقنى مەن ئات قىلىپ ئويناپ،
بالىلىق سەندە ئۆتكەن لايىۋلاق.
تۈز، سۈيۈڭ، نېنىڭ چوڭ قىلدى مېنى،
يازسام تۈگىمەس شەنىڭگە قوشاق.

ھاڭمۇ ھاڭ سەكرەپ قوغلايتتىم قۇچقاچ،
بەزى چۈشەتتىم قاپاقتىن ئېلىپ.
ھەمراھىم ئىدى ئاشۇ جانىۋارلار،
باققاچقا ئۇنى قوينۇمغا سېلىپ.

باھاردا قاپاق ئېسىپ تېرەككە،
ياسايتتۇق قۇشقا بىر ياخشى ئۇۋا.
قۇشلار تۇخۇملاپ چىقارسا بالا،
ھويلىنى — باغنى قاپلايتتى ناۋا.

ھەر تاڭ سەھەردە قوي — كالا ھەيدەپ،
باراتتۇق يۇرتنىڭ جىلغىلىرىغا.

ناشتىلىق ئۈچۈن غاجايتتۇق زاغرا،
چىلاپ بۇلاقنىڭ بۇزغۇنلىرىغا.

ئوينايىتتۇق كالا - قوينى باققىچە،
دوستلار بىرلىشىپ ئوردا كۆچ - كۆچكۈچى.
يېڭىلىگەنلەرگە بېرەتتۇق جازا،
(بولاتتى بىر رەت كالا توسقۇچى).

چىگىچەم ئويناپ ھارغاندا قىزلار،
مەيلىنى تارتار ئىدى تەپكۈچى.
ئوغۇللار بەردەم توشۇيتتى ھارماي،
ئۆيىگە كېرەكلىك - تۈز سەپكۈچى.

بەزى ئوينايىتتۇق «چاپوستەك» ئويۇن،
چىداشماي دائىم چىقاتتى «قويۇن».
ھېيتتا، بايرامدا تۇخۇم چېكىشىپ،
ئوتقان تۇخۇمغا توشاتتى قويۇن.

ئايەم كۈنلىرى توۋلاپ رامزان،
باراتتۇق يۇرتتا ئۆيمۇئۆي خۇشال.
بەزىلەر بەرسە ئاش بىلەن ناننى،
بەزىلەر «يوق» دەپ قىلاتتى ئوسال.

ياشلار چوڭ بولدى، بالىسى بولدى،
قاش - بۇرۇتلىرى ياراشتى شۇنچە.
ئاخشاملىرى توۋلاپ يېزا ناخشىسى،
تۈن تاڭغا ئۇلىشاتتى قانچە - قانچە.

سۆيگۈ ئۇچقۇنى كۆزلەردە يانغاچ،
يارنىڭ ئۆيىگە چالمىمۇ ئاتتۇق.

يارنىڭ ئىسمىنى سېلىپ ئاھاڭغا،
«خېنىم - جېنىم» دەپ قوشاقىمۇ قاتتۇق.

كاككۇكنى دوراپ، باغلاردا سايىراپ،
بەلگىمۇ بەردۇق قىزلارنى ماراپ.
يۆتەلگەن بولۇپ قىزلارمۇ شۆدەم،
جاۋاب بەردى ساچىنى تاراپ.

ئايىلار، يىللارنى قوغلىشىپ ئۆتۈپ،
مەنىمۇ چوڭ بولۇپ سەپكە قېتىلدىم.
ئۈستازلار بەرگەچ كۈچ - ئەقىل، بىلىم،
ئەلگە ياراملىق بولۇپ يېتىلدىم.

بۇرۇنقى تەنتەك، كىچىك بالىدىن،
بۈگۈن ئايلاندىم ئاق باش بوۋايغا.
بالىلىق، ياشلىقتىن قالمىدى ئەسىر،
چىرايدا قورۇقلار ئوخشاپ قورايعا.

بالىلىق كەتتى، بەرمەيدۇ تەڭرى،
باقىي ئالەمگە توقۇلدى ئېتىم.
ۋىجدان سورىقىغا قالمىسام رازى،
مەنىلىك ياشاپ تۆكۈلسە يېشىم.

يۇرت سىماسى

يۇرتۇم ئوخشايدۇ خۇددى ئارالغا،
ئۇزۇنى ئۇزۇن، توغرىسىغا تار.
قاپىپىلى ئېتىزلىق، باغۇ - بوستانلىق،
ئىككى يېنىدا جىلغا، ساسلىق بار.

يۇرتۇمنى دەيمەن گۈزەل بىر ئالەم،
جىلغىسىدا بۇلاق، شار - شار ئاقار سۇ.
سالقىن ھاۋاسى، يۈرەك داۋاسى،
پانىي ئالەمدە جەننەت دېگەن شۇ.

تۇپرىقى مۇنبەت، كۆزنىڭ ئېقىمدەك،
دېھقان تېرىيدۇ بۇغداي ھەم قوناق.
چېكىسىدىن تەر تۆككەچكە ھەر دەم،
كۈلۈپ شۇنچىلىك تاپماقتا روناق.

كېۋەز - پاختىسى ئوخشايدۇ ئەجەپ،
ئالار يىلمۇيىل ئاشۇرۇپ ھوسۇل.
كۈزدە دېھقاننى كۆرسەڭ كارامەت،
ناخشا توۋلايدۇ، ئوينىيدۇ ئۇسسۇل.

يۇرتۇم شاپتۇلى داڭلىق ئەل ئارا،
ھۆسنى رەڭدار، تەمى ئۆزگىچە.
توقاچ، ياما، ئەش شاخلاردىن ماراپ -
تۇرار، «مەن بار» دەپ تاكى كۈزگىچە.

يۇرتۇم ئۆرۈكى - سورتى ئاز ئەمەس،
داڭلىق ھەممىدىن «سەمەت ئۆرۈكى».
يېسەڭ ئەگەردە شېخىدىن ئېلىپ،
شىرىندىن ياپىرار ئادەم يۈرىكى.

ساناي يۇرتۇمنىڭ قوغۇنلىرىنى،
چىلگە، ھۈرەيلى، كۆكچى، ئاق ناۋات.
تاۋۇز تەمىنىڭ شېرىنلىكىدىن،
نىمجانمۇ ئۇچار چىقىرىپ قانات.

جىلغا ئىچىدە ياپيېشىل يايلاق،
 كالا، قوي، قوزا ئوتلاپ يايىرىش.
 ھەممە يەردە باغ، ئىپار پۇرايدۇ،
 باغدا، باراغدا قۇشلار سايىرىش.

جىلغىنىڭ سۈيىدە ئۈزەر ئۆردەك، غاز،
 قۇلاقنى ھاردۇرار چوك - چوك ئاۋازى.
 بېلىقچى قۇشلارمۇ كېلەر باھاردا،
 گاھىدا ئاسماندا لاچىن پەرۋازى.

چۈچۈكبۇيىنىڭ خۇش پۇراق ھىدى،
 ئۇرۇلار دىماغقا گالىنى غىدىقلاپ.
 يۇلغۇن چېچىكى، ساي گۈلى ئوبدان،
 كۆك يانتاق گۈلىمۇ كۈلەر ۋىلىقلاپ.

چىملىقتا قىم - قىم ئۇچار يىڭىناغۇچ،
 قوغلىشىپ بىر - بىرىنى يۈرەر خۇشلۇقتا.
 پاشىنىڭ، كۈمۈتنىڭ ناخشىسى ئۆچەر،
 قالغاچلار كەلگەندە ئۇچۇپ بوشلۇقتا.

ھەربىر جىلغىدا نەچچە بۇلاق بار،
 چىقار يەر تېگىدىن سۈيى بۇلدۇقلاپ.
 يۇرتۇمنىڭ نامىمۇ شۇڭا لايىبۇلاق،
 قويغان بۇ ئىسمىنى چوڭلار ئۇلۇغلاپ.

ھەر بۇلاق بويلىرى مەخمەلدەك گۈزەل،
 ئارامگاھ ئۇندا بار، شارائىت ئەۋزەل.
 بەختىنى كۈيلەيدۇ يىگىت - قىز، چاللار،
 بۇلاقلار بويىدا ئېيتىشىپ غەزەل.

ئاۋاتلىقىدىن لايىۋلاق ھازىر،
كشى قەلبىنى قىلار مەھلىيا.
ئۇزاققا بارماي بولۇپ قالغۇسى،
سەھرا ئىچىدە داڭلىق سەيلىگاھ.

بېتون ئۆستەڭدە سۈپسۈزۈك سۇلار،
جانغا بېغىشلار ھۇزۇر - ھالاۋەت.
توقار ھەر ئۆيدە قومۇشتىن بورا،
بۇ ھۈنەر يۇرتتا ياخشى تاپاۋەت.

دېھقان ئۆيىدە رادىيو، تېلېۋىزور،
ھەر كىم ئالىدۇ ئۇنىڭدىن ھۇزۇر.
يېيىش دېگەندىن ھېچكىم غەم يېمەس،
كىيىنىشىمۇ بولدى بەك پۈزۈر.

تېلېفون دېگەننىڭ ھەممە ئۆيىدە بار،
يىراقنى يېقىن قىلغاچ مىنۇتتا.
ئۆزگىرىشلەرنى كۆرۈپ تۇرىمەن،
ھەپتە، ئون كۈندە چىققاندا يۇرتتا.

يوللىرى ئازادە، مايىلار چېچىلغان،
ئېشەككە مىنمەيدۇ بولسا ھەر ئىشى.
موتوسىكىلىتى، ئاپتومبىلى بار،
بولغاچقا بەك ياخشى يۇرتنىڭ قاتنىشى.

تېرىشنى، يىغىشنى قىلۇر ماشىنا،
كالىلار، ئېشەكلەر ئارامغا چىقتى.
بىلىمگە تايانغان باي بولدى، كۈلدى،
دېھقانمۇ بىلىمنىڭ قەدرىگە يەتتى.

ماشىنا، تىراكتور تۈزلەيدۇ يەرنى،
 كۆر مانا ئېتىزلار سالادۇر رەت - رەت.
 ماشىنا چاپىدۇ ئۆستەڭ - ئېرىقنى،
 قىرىغا سېلىنغان بەش قولىدەك كۆچەت.

دېھقاننىڭ يۈزىدىن چاقنايدۇ نۇرلار،
 كۆرۈنمەس ئۇنىڭدا غۇربەت - تەمرەتكە.
 داشقازان ئۇمىچى كەلمەسكە كەتتى،
 ياشايدۇ ئەمدى خەلق كۈلۈپ ئەبەتكە.

دېھقانلار پۇتىدا كۆرۈنمەس چورۇق،
 زامانغا ياراشقان كىيگەن ئۈستىباش.
 قىزلارنىڭ قولىدا قوش ئالتۇن ئۈزۈك،
 يىگىتلەر بولماقتا كۈندىن - كۈنگە شاش.

بوۋايلار - مومايلار تۇتىيا، تەۋەرۈك،
 كۆرۈنەر كۆزلەرگە خىزىردەك گويا.
 ئۇلار بۇ يۇرتنى بەرپا قىلغۇچى،
 ئىشلىگەن تىرىشىپ تارتىسمۇ جاپا.

ئۇلارغا مۇجەسسەم باتۇرلۇق روھى،
 ئىشلەشكە، جاپاغا راستتىن چىداملىق.
 ھۈرۈننى ئەيىبلەر ئوغۇل ۋە قىزلار،
 بولغاچقا يۇرتتا ئىشى ياراملىق.

يۇرتۇمنىڭ يىگىتى - قىزى ھاياتلىق،
 ئىشچانلىق ئۇلارنىڭ قېنىغا سىڭگەن.
 ئوغۇللار بېشىدا بادام دوپپىسى،
 قىزلارمۇ ياغلىقنى، ئىگەكتىن جىگگەن.

ئوغۇللار بەردەمدۇر، چېلىشقا ئامراق،
قىزلىرى خۇش ئاۋاز، ماھىر ئۇسسۇلچى.
قىزىدۇ توي، مەشرەپ مەھەللىدە ھاي - ھاي،
بوپ كېتەر بۇندا ياش، قېرى ئويۇنچى.

قىش كۈنى ئۆيلەردە قىزىدۇ مەشرەپ،
مەشرەپ ئۇ بىزدىكى ئەڭ ئۇلۇغ مەكتەپ.
ئۆگىنەر مەشرەپتە ياش ئوغۇل - قىزلار،
چوڭلاردىن چىدام، دىت، ھايا ھەم ئەدەپ.

ئوغلاقنىڭ بەيگىسى قىزىدۇ بۇندا،
يىگىتلەر ئاتلارنىڭ ئۈستىدە شۇڭقار.
تون ياپار بەيگىدە ئۇتقان يىگىتكە،
تەرىپلەپ جەڭگىۋار قوشاقمۇ توقار.

يۇرتۇم خەلقىدە مەڭگۈلۈك ئادەت -
بولغان چوڭلاردىن، مېھمانغا ئامراق.
مەردانە - مەردلىك، ئاجىزغا يۆلەك،
خىسلىتى ئېسىل، مىننەتتىن يىراق.

يۇرتۇمنىڭ ئۆتمۈشى

نەچچە ئون يىل ئىزدىنىپ بىلىدىم يۇرتۇم ئۆتمۈشى،
قايسى چاغدا بۇنداق كەڭ يۇرت بولغانلىق كەچمىشى.
پېشقەدەملەر ماڭا كۆپ سۆزلەپ بەردى بىلگەننى،
ئاشۇ سۆزلەر مەن يازغان بۇ داستاننىڭ چەشمىسى.

ئاڭلىسام بۇ لايبۇلاق يۇرت ئەمەسكەن ئىلگىرى،
ئىككى يېقى جىلغا، ساي، ئوتتۇرىكەن قورايلىق.
بويى ئۇزۇن، ئېنى تار، يېرى شورلۇق، بوز - بىنام،
يەر قىلىشقا ئەمەسكەن ھەربىر يېرى قولايلىق.

بوز يەر ئېچىپ ئەجدادلار دەرەخ ساپتۇ نەچچە يىل،
مېۋىسىنى كۆرەلمەي كۆز يۇمۇپتۇ نەچچىسى.
ئىز بېسىپتۇ ئەۋلادلار، ئۈمىد - غەيرەت، ئىشەنچتە،
بەش ئەسىردە يەتتە ئەۋلاد ئاقتۇرۇپ تەر تامچىسى.

چۆللەر بوستان بولۇپتۇ بۈگۈنكىدەك گۈل چىراي،
خوشلۇشۇپتۇ بۇ يۇرتتىن يانتاق، خوخا ھەم قوراي.
جىلغىلارمۇ بولۇپتۇ ئاپپاق گۈرۈچ ماكانى،
ئەجدادلارنىڭ روھىدىن ھەر كىم دەيدۇ ئايلىنىي.

كۈچكە تولار ۋۇجۇدۇم ئەجدادلارنى ئويلىسام،
شادلىنىمەن، يايىرايمەن ئىزلىرىنى بويلىسام.
گۈللەش مېنىڭ بۇرچۇمدۇر سېنى مەنمۇ لايبۇلاق،
ئەجرىم بىلەن قوينۇڭدا ماڭدام يەر ئاق قويىمىسام.

ئەجدادلار ئىزىدىن

مەنمۇ ماڭدىم ئەجدادىم ئىزىدىن بوز ئاچقىلى،
پەلۋانم پەرھاتتەك ھارماي كەتمەن چاپقىلى.
«ئەجر قىلساڭ سېۋەتتە سۇ توختايدۇ» ئەمەسمۇ،
ئەجر، تۆھپەم قەنتىنى ئۆزۈم تېتىپ چاققىلى.

ئۆستەڭ ئالدىم، يەر ئاچتىم، باغلاپ يەرگە ئىشتىياق،
ئون ئىككى يىل بىناىدا سۇلار كېچىپ يالاڭچاق.
بوستان بولدى چۆللۈكۈم، باغلار تولدى مېۋىگە،
قورۇق باستى يۈزۈمنى، قوللار بولدى ساپ قاداق.

جاپا تارتتىم يەتكۈچە كېچە - كۈندۈز ئىشلەپ مەن،
تەندە قالماي گۆشتىن ئەت، ياداپ قاقشال بوپ قالدىم.
بەزىدە ئاچ، بەزى توق ئۆتتى كۈنۈم غۇربەتتە،
ھارغىنىمدا ئۆھسىنىپ پۇشايمانمۇ يەپ قالدىم.

سۇ ئالماي يەرلەرگە بويۇم قىستىم نەچچە رەت،
چوڭ - كىچىككە ھال ئېيتىش كەلتۈرەر كەن دەردكە دەرد.
بېرىپ - بېرىپ ئاخىرى يۈرەك كېسەل بوپ قالدىم،
بىر ئىشىمغا يۈز سىزلەر قويۇۋەرگەچ نەچچە شەرت.

بەل قويمىدىم چۆل بوستان بولدى تەردىن ئاخىرى،
چاپتى ھەريان شۇ چاغدا ئەر ز ئېيتىپ بەزىلەر.
كەلدى كادىر تەكشۈردى، ئەيىب يوقكەن يەر ئاچسام،
بىر سىنىقتا ئاقىمدى شۇنچە قىلغان ئەر زلەر.

بەلنى باغلاپ باشقىچە جەڭگە سالدىم قايتا ئات،
باغدا بولدى جاپايىم، كۈلكەم، ئەجرىم... بۇ ھايات.
ھوسۇل بەردى باغلىرىم، تەرىم ئاققان يەرلىرىم،
بولدى غەلىبە مېنىڭكى، رەقەبلىرىم بولدى مات.

توققۇز جىلغا تۈزلىدىم، تراكتوردا توپىدىن،
تاماملىدىم بۇ ئىشنى ئىلگىر - ئاخىر ئون يىلدا.

پۇلۇم كەتتى تۈمەنلەپ، باردى ھالىم تۆۋەنلەپ،
ئۆزگەرتتىم مەن شورلۇقنى شۇنداق كۈرمىڭ جاپادا.

باغدا ئەنجۈر، ئۆرۈك بار، ئورۇن بەردىم بادامغا،
تولدى بېغىم لىققىدە ياڭاق، چىلان، ئانارغا.
ئەلا سورتىنى تاللىدىم، ئۆگەنسۇن دەپ دېھقانلار،
ئايلىنىشقا باشلىدى مېۋىلىرىم تاۋارغا.

گۈللىنەرمۇ بۇ بېغىم، يا بولۇرمۇ قايتا ساس،
مەن خۇشالمەن نەپ بەرسە ئەۋلادلارغا بولۇپ ياغ.
بەش بالامنى تالارمۇ نەپ يولىدا يۈرگەنلەر،
بولسا دەيمەن بېغىمنى بۇ ئىقلىمدا جەننەت باغ.

باغنى بىنا قىلدىم مەن ئىز قالسۇن دەپ يۇرتۇمدا،
چىشىم چىشلەپ جان تىكىپ، ماغدۇر قالماي پۇتۇمدا.
مېۋە بەرگەچ بۇ بېغىم تۇغقان، دوستلار خۇش بولدى،
بۇ بېغىمنىڭ قىممىتى تەڭ بولدى بۇ جېنىمغا.

خاتىمە

يازدىم مەن يۇرتۇمنىڭ گۈزەللىكىنى،
يازدىم مەن ھەر ئىشتا ئەۋزەللىكىنى.
بىلگەننى، قىلغاننى قىلدىم قوشۇمچە،
دېمەڭلار ئىبراھىم مەن - مەنلىكىنى.

قەلب تامچىلىرى

رۇبائىي ۋە پارچىلار

1

ياشىدىم بىر ئۆمۈر ۋىجداننى ساتماي،
يالغاندىن پو ئېتىپ شۆھرەتمۇ تاپماي.
ئىگىلىدىم تال بولۇپ خەلقىمگە، لېكىن -
رەقىبىگە ھېچقاچان يالۋۇرۇپ باقماي.

2

بەزىلەر دېيىشتى: بويىنى بەك قاتتىق،
غورىدەك ئاداش ئۇ، گەپلىرى ئاچچىق.
مەن دەيمەن ياخشىغا ياخشىمەن ھەر چاغ،
ئەسكىگە زەھەرمەن، ئەمەسمەن تاتلىق.

3

بولسىمۇ جاھاندا قىيامەت قايىم،
ئۆمرۈمدە ھېچقاچان يېمەيمەن ۋايىم.
رازىمەن خەلقىمگە ئىشلەپلا ئۆتسەم،
گەجرىمدىن ئىز قالسا، ئۆچمىسە نامىم.

4

ياشلىقنىڭ ئۇچقۇر قۇش كېتەر يىراقلاپ،
قالسىەن كەينىدىن چۆكۈپ پىراققا.
ئۆمرۈڭنى نۇر بىلەن ياشىنىتاي دېسەڭ،
چىڭ ئېسىل مەرىپەت ئاتلىق چىراغقا.

5

تېخى سەن تۈنۈگۈن بولۇپلا باشلىق،
نە بولدى باشقىچە ئېتىپسەن قاشلىق.
قاشلىق ئەت بوپتىلا، لېكىن كەمتەر بول،
ئاۋامغا قىلمىغىن يوغانلىق، ياشلىق.

6

بەكمۇ تەس ھاياتتا ئادەمنى بىلمەك،
(سەممى ۋە ياكى قوللىرى ئىلمەك).
سېناقسىز كىشىنى بىلمە دوستۇم دەپ،
سالامسۇن يولۇڭدا بۇرنىڭغا چىلمەك.

7

ئۇۋالدۇر ياخشىنىڭ يېشى تۆكۈلسە،
ئالەمچە ئۆرتىنىپ باغرى سۆكۈلسە.
ئاي، قۇياش ئاسماندا چېكىدۇ پىغان،
ۋىجدانلىق ئادەمنىڭ قەددى پۈكۈلسە.

8

ئالىمغا بىلىم ئەلا، نادانغا مېلى،
غەيۇرغا غۇرۇر ئەلا، مەلئۇنغا جېنى.
پاكلارغا ئېتىقاد، غالىپقا گېلى،
ئۆچكىگە جان ئەلا، قاسساپقا سېنى!

9

قورسىقىڭ كەڭ بولسۇن، قوللىرىڭ ئوچۇق،
ئاچ بولما ھەممىگە بولسۇن كۆزۈڭ توق.
بۇ جاھان تويماسنى كۆرىدۇ يامان،
قىلىدۇ ئەل ھەققى يۈزلەرنى توتۇق.

10

ئەخلاقىتۇر - نۇرانە، نۇر چاچقان گۆھەر،
شۇ گۆھەر يار بولسا قۇچىسەن زەپەر.
يوقاتساڭ گەر ئۇنى چىقساڭمۇ تۆرگە،
قاچىدۇ خۇلقىڭنى كۆرگەنلەر بەدەر.

11

شۇ ھاراقنى ئىچمىگىن مەزمۇت تۇرۇپ،
قىسمىسۇن كۆزۈڭنى چاپاقلار قورۇپ.
چاغلىماي ئۆزۈڭنى بىر قاپاق ئىچسەڭ،
لەنەتكە قالسىەن ئىچكەننى قۇسۇپ.

12

مۇھەببەت مۇقەددەس، مۇھەببەت ئۇلۇغ،
ئۇ يۈرەك قېتىدىن چاچراپ چىققان چوغ.
مۇھەببەت ئىنسانغا بېرىدۇ سۆيگۈ،
كۈلىدۇ تەپتىدىن جۇدۇندىكى سوغ.

13

ئاقىلىنىڭ ئۇيقۇسى بولىدۇ ئازراق،
نادانلار بىخۇدتۇر، ئۇيقۇغا ئامراق.
ئاقىللار ئەتىكى ئۇتۇققا تەشنا،
نادانلار بۈگۈنكى ئۆپكىگە ئامراق.

14

ئىنساپنى مۇستەھكەم تاڭدىم يۈرەككە،
ھالاللىق بەھرىنى يىغدىم بىلەككە.
پۇل ئۈچۈن ۋىجداننى يوقاتمىدىم ھەم،
ئۆزگىرىپ روھىمدىن چاپان - كۆيۈككە.

15

ئالدىغا كەلگەننى يەيدىكەن ھايۋان،
ئاغزىغا كەلگەننى دەيدىكەن نادان.
نەرقى يوق ناداننىڭ ئاقىلغا ئوخشاش،
شۇ سەۋەب نادانلىق يامان بەك يامان.

16

بالاخور بولمىغىن بايلىقنىڭ تۇرۇپ،
نەپسىڭگە ئىنساپتىن سالغىن چوپ قۇلۇپ.
بولمايدۇ ياخشىلار ئاچ كۆز، تەمەخور،
بىر ئۆمۈر ياشايدۇ تەمەسىز كۈلۈپ.

17

ئىززىتىم قىلغاننىڭ كۆتۈرۈپ باشتا،
ھەتتاكى ئاچ يۈرۈپ قىلمىغان ناشتا.
تۈز بەرسەم ئاخىرى چاقتىڭ تۈزلۈقنى،
باش - كۆزۈم يېرىلدى سەن ئاتقان تاشتا.

18

نومۇس بار مەندە ھەم ۋىجدان دېسە بار،
تۈتمەيمەن ئۆزىڭگە قورسقىمنى تار.
ياخشىغا سادىقمەن، يامانغا يامان،
ئۆزىڭگە ھەسەتتىن ياغدۇرمىدىم قار.

19

بولدۇ ئىنساندا مۇھەببەت - نەپرەت،
ئەسكىدىن ئالدىدۇ ساۋاق ۋە ئىبرەت.
مۇھەببەت - نەپرەتتى ئېنىق ئەمەسلەر،
ياشايدۇ جاھاندا بولۇپ خەس - ئەخلەت.

20

ئادەمسەن ئادەمدەك يۈرگىنىڭ ياخشى،
ئەل بىلەن تەڭ يىغلاپ كۈلگىنىڭ ياخشى.
زەررىچە نەپ ئۈچۈن جېنىڭنى تىكىپ،
ۋىجداننى ساتقىچە ئۆلگىنىڭ ياخشى.

21

كارۋاننىڭ يولى بىر، رىسقىدۇر باشقا،
ئۆلۈمۈمۇ بەرھەققەن قېرى ھەم ياشقا.
كىشىنىڭ رىسقىغا سالمىغىن چاڭگال،
تاشلىما توپىنى خەخ ئىچكەن ئاشقا.

22

ئۆزۈڭنى ئەر چاغلاپ قويۇپسەن بۇرۇت،
ياخشىلىق ھەققىدە ئوقۇيسەن دۇرۇت.
سۆزۈڭگە قىلمىشنىڭ ئوخشىماس پەقەت،
ئىچىڭدە بار سېنىڭ زەھەرلىك قۇرۇت.

23

تۈزكۈرغا تەڭلىمە ئاش - ناندىن لوقما،
يەپ بولۇپ بېشىڭغا ئاتىدۇ چالما.
يامانغا قىلمىغىن زەررىچە شەپقەت،
ياخشىنىڭ كۆڭلىگە جاراھەت سالما.

24

داۋامى سۈكۈتتۇر غەزەپ، ئاچچىقنىڭ،
تۈگەر كۆپ تېتىسالىق تەمى تاتلىقنىڭ.
بايلىقى بىر كۈنى كۈلگە ئايلىنار،
يېمىگەن، ئىچمىگەن بېخىل - قاتتىقنىڭ.

25

بولسا گەر ھوقۇقۇڭ ئاسمان پەلەكچە،
ئاۋامنى ھۆرمەت قىل، بولما بۆلەكچە.
گەر ئاۋام يۆلسە كۆك يىراق ئەمەس،
قەدرىڭ يوق تاشلىسا ھەتتا كېپەكچە.

26

تۇرمۇشتا ھېچقاچان بولما سەن زەئىپ،
ئىچىپلا يۈرمىگىن ھەمىشە كەيىپ.
بىلىپ قوي مەست يۈرۈش، روھىي گادايلىق،
ھەرقاچان، ھەر زامان ئادەمگە ئەيىب.

27

ياخشى بىر خىسلەتتىن قالدۇر ياخشى نام،
بولمىغىن ھەرگىزمۇ قۇمدا ئەتكەن تام.
ھايات بول ۋە ياكى ئۆلۈپ كەت بىر كۈن،
خىسلىتىڭ نۇر چاپچىسۇن، قالسۇن بولۇپ شام.

28

ھاياتنىڭ سىنىقى كېلەر ھەر باشقا،
(گاھ قېرى، گاھ قىران، بەزىدە ياشقا).
سېناققا بەرداشلىق بەرسەڭ ئەگەردە،
ئەجرىڭدىن گۈل ئۈنەر ھەم قورام تاشقا.

29

ئۆلۈمنى قوغلايسەن ئالدىراپ ئۆزۈڭ،
بىر كۈنۈڭ ئۆتتىمۇ، قېرىيسەن بىر كۈن.
ئامال يوق توسۇشقا، چېكىندۈرۈشكە،
بۇ شۇنداق ھەقىقەت ھاياتتىن يەكۈن.

ئادەمنىڭ ئەسكىسى ئەمەستۇر ئۇلۇغ،
ئۇنداقلار بەئەينى چىشلەيدىغان ئىت.
مەن دەيمەن رەزىلدىن مىڭ مەرتە ياخشى،
نان بەرگەن ئىگىنى تونۇغان شۇ ئىت.

پاك بولسا دىلىڭ، ئۇزۇندۇر تىلىڭ،
گېپىڭ ئۆتمەيدۇ بۇلغانسا گېلىڭ.
نەپسى شەيتانغا ئەگەشمە ھەرگىز،
يېڭەرسەن چېلىشتا چىڭ بولسا بېلىڭ.

ھېچقاچان بېلىق كۆزى مەرۋايىت ئەمەس،
ئېتەككە تولىسمۇ لىپمۇلىق، پەۋەس.
بوزەك قىپ ياۋاشنى ياماندىن قورقۇش،
ۋىجدانلىق ئادەمنىڭ خىسلىتى ئەمەس.

ئەدەپسىز بالىدا بولۇر ئۆسمە گۆش،
ئۆسمىنى كەسمىسەڭ بولالمايسەن خۇش.
ئاغرىيدۇ كەسكەندە، كەسمىسەڭ ئاپەت،
تەربىيە باپىدا، قويما ئۇنى بوش.

ھاماقەتلىك بىر كېسەل ئىزدەسەڭ داۋاسى يوق،
ھاماقەتتە ئەقىلنىڭ پىننىچە پۇراقى يوق.
بىلەرمەنلىك قىلىدۇ ھاماقەتلەر ھەرقاچان،
ئۆزى ئادەم بولسىمۇ پاشا بىلەن پەرقى يوق.

چىن دوستىنىڭ سۆزلىرى ئاڭلىنار قوپال،
رەقىبىنىڭ سۆزلىرى شېرىن، شېكەر - بال.
دوستلىرىڭ كۆيۈنەر كولماس ئورا،
شېرىن سۆز تەكتىدە ھەرقاچان ئازگال.

ئەينەكنىڭ خىسلىتىگە ھېچنېمە يەتمەس،
كۆرسىتەر ھەر نەرسىنى ئۆز ئەينىدە، بەس.
كۆرسەتمەس ئېگىزنى پەس، پەسنى ئېگىز،
ئادەمدە بۇ خىل خىسلەت تېپىلمىقى تەس.

گۈزەللىكنىڭ روھى بايلىقتا،
چىرايدا ئەمەس، يۈرمە سايلىقتا.
رەڭگىڭمۇ، روھىڭمۇ يېتىلگەندە تەڭ،
ئايلىنىسەن شۇندىلا راست چىرايلىققا.

نىكاھدۇر ھەدىيە تاغىرى بىلسەڭ،
تولدۇرغىن ئۇنىڭغا سېغىنىش، كۆيۈش.
تولمىسا تاغىرىڭ نەچچە ئون يىلدا،
بەختلىك بولغىنىڭ يالغاندىن كۈلۈش.

ياخشى - ياماننىڭ پەرقى بەك ئاددىي،
ھاياتتا سەن ئۇنى ئايرىماي يۈرمە.
جاۋاب شۇ ياخشىلار ساتمايدۇ ۋىجدان،
يامانلار پۇل، مەنسەپ ئالدىدا تۈگمە.

قىز ئالساڭ كېپەككە، ئالتۇنغا ئال ئانىسىنى،
ياخشى - يامان يولغا باشلار ئانىسى شۇ بالىسىنى.
جاھاندا ئېچىلسىمۇ بارچە سىر - تۈگۈن،
لېكىن بولماس بىلگىلى ئادەملەرنىڭ ئالسىنى.

قىز دېمەك، بىر نازۇك گۈل - غۇنچە دېمەك،
ئىپپەتلىك، خۇش پېئىل، راست سۆزلۈك دېمەك.
ھاياسىز بولسا قىز قىممىتى بولماس،
ئۇنداقلار ئەخلەتتۇر، تاشلانغان پېتەك.

قوغۇن تېرىساڭ پېلەككە چۈشمەپتۇ خەمەك،
شال تېرىساڭ ئورنىغا ئۈنۈپتۇ كۈمەك.
چۈشۈڭدە چۈشەپسەن ئېگىز بىر ئوقۇر،
بېرىپسەن بۇ يولدا باشلىققا شۈمەك.

كولىما بۇرادەر سەن ماڭا ئورا،
قىلمىدىم بېغىڭنى، چىتىڭنى شورا.
قىلمىشتىن ساۋاق يوق، قىلمىدىڭ توۋا،
تەنقىدىنى قوبۇل قىل، ئۇ ساڭا دورا.

ئەسكى بىلەن بولمىغىن ئۈلپەت،
بولدۇڭمۇ، رىسقىڭدىن قاچىدۇ ئامەت.
ئەسكىگە ئەگەردە بولساڭ يان تاياق،
ئۇنىڭدىن ھەر ۋاقىت كېلىدۇ ئاپەت.

تۇرسىمۇ تۇلپار جەڭگاھقا تەييار،
تەقدىر ئېشەككە قىلدغۇ ھەمراھ.
خورسىندى تۇلپار ئېشەككە قاراپ،
ماڭمىدى ئەگىشىپ بولغاچقا ئاگاھ.

نان تاشلىسام ئىتقا، ئىت ئويناقتىدى، يېلىندى،
قولۇمدا نان تۈگىگەندە ئۇ، چىشلەشكەلا ئۇرۇندى.
ئادەم تۇرۇپ بەزىلەر ئوخشايدىكەن شۇ ئىتقا،
ئۇنىڭ ئاچ كۆز خۇي - پەيلى ماڭا ئىتتەك بىلىندى.

مەستلىكتە سەزدىڭ ئۆزۈڭنى سەلتەنەتلىك شاھ،
ياكى كۆكتە پەرۋاز قىلغان خۇددى بىر شۇڭقار.
كۆرسىتىپ سورۇندا سەن لاۋزا ئويۇن،
ئوخشىدىڭ بىر دۆڭگە قونغان ھۆيۈپ، سار.

دوستلار ئارا تېرىدىڭ پىتنە - پاسات ئىغۋانى،
بولۇۋالدىڭ ئۆزۈڭچە ھەربىرىنىڭ يېقىنى.
يوقنى بار دەپ، بارنى يوق، ھەقىقەتكە كۆز يۇمۇپ،
نەزا ئۈچۈن چالدىڭ سەن شەيتاننىڭكى دېيىنى.

قامەت - بەستى ھەيۋەتلىك، ئەلدە نامى چوڭ ئادەم،
كېسەلمىگەچ بىر ئىشنى، دېدىم ئۇنى لاي ئادەم.
يىغىندىلا سۆزلەيدۇ، ئېگىز - پەسنى تۈزلەيدۇ،
بويىنى يۇمشاق قاتمىغان، خوپ - خوپقىلا باي ئادەم.

50

ياش ئىدىك بىر چاغلار، قېرىپسەن ئەمدى،
بولۇپ قاپسەن ئۆزۈڭمۇ ئۇيرىغان رەندە.
قەدىناسنى خارلىغاننىڭ قىزلارنى قوغلاپ،
مانا ئەمدى بولۇپ قاپسەن خوتۇنغا بەندە.

51

ھوقۇقۇڭنى قارماق قىلىپ، خىزمەتنى يەمچۈك،
ئىشىز قىزلار ئېلىندى كۆپ، قىلىدىك دەپسەندە.
ھەر نەرسىنىڭ چېكى باردۇر، بولمايدۇ چەكسىز،
ھوقۇق ساڭا بىر ئۆمۈر ئەمەس بەخشەندە.

52

ئادىللىق ئىزدەپ شەمۇ شە يۈردۈم،
سۆھبەتتە ئاڭلىدىم، كىتابتىن كۆردۈم.
«ئادىللىق» جىسمىنى تۈتمىدى قولۇم،
ئىسمىنى نەچچە رەت كۆزۈمگە سۈردۈم.

53

ئەقىلنىڭ مەنىسى - ۋىجداندىن دېرەك،
ھاياتتا ئىنسانغا ۋىجدان بەك كېرەك.
ۋىجدانسىز ھاياتنىڭ قىممىتى بولماس،
ۋىجدانغا يات قىلىق ھايۋاندىن دېرەك.

54

تۇغقانغا تۇغقانلىقىنى يەتكۈزسە ياخشى،
دوست بىلەن دۈشمەننى ئايرىغان ياخشى.
دۈشمىنىڭنىڭ دېيىغا ساما سالغاننىڭ -
بولغىنىدىن بىراقلا ئۆلگىنى ياخشى.

مەنسېم بار چاغدا تاپان يالايتىڭ،
قالغاندا مەنسەپتىن ئىتتەك تالىدىڭ.
دۇنيادا يۈزسىزلىك بۇنىڭچە بولماس،
قانداقچە سەن ئادەم سانىلىپ قالىدىڭ؟

بەختتۇر ئىنساننىڭ يۈكسەك غايىسى،
ئاڭغا ھەممىنىڭ تېزراق يەتكۈسى.
قەدرىگە يەتمىسەڭ قولغا كەلگەندە،
ھەر قاچان پۇرسىتى قولدىن كەتكۈسى.

ياخشىلىق - يامانلىق دەقىقە ئارىلىق،
دەقىقە چىداش بەر، قىلما يامانلىق.
دەقىقە ئىتتىرەر سېنى يارلىققا،
ۋە ياكى بېرىدۇ ساڭا ئاراملىق.

قاتتىق ياغاچنى قۇرۇت يەيدۇ تۆمۈرنى ھەم دات،
ساختىلىقتىن ساقلار يىگىتنى ۋىجدان ۋە ئۇيات.
ساختىپەزگە، رەزىللەرگە ۋىجدان، نومۇس يات،
مەرد يىگىتلەر ئىڭرىماستىن ئۆتكۈزەر ھايات.

دوستۇڭدۇر دەرت كەلگەندە كارغا كەلگەنلەر،
دوست ئەمەس بەزمىدە بىللە كۈلگەنلەر.
ئاشىق ئەمەس بىرگە كۆيمەي مىڭغا كۆيگەنلەر،
ئادەم ئەمەس تىرىك تۇرۇپ روھى ئۆلگەنلەر.

ئۆمرۈمدە كۆپ قېتىم چەكتىم رىيازەت،
ئاخىرى زامان بولماي تۇرۇپ كۆردۈم قىيامەت.
رەقىبلىرىم ھەر قەدەمدە سالدى مالاھەت،
مەن قىلىمغاچ رەقىبىمگە قىلچە خۇشامەت.

رەقىبلەرگە باش ئەگمەي ياشىدىم ھامان،
بولدى ماڭا ياخشى دوست ئۈمىد ۋە چىدام.
رەقىب بېشىمدا چاقماقچى بولغاندا ياڭاق،
خەلقىم يار - يۆلەك بولدى، يۆلىدى داۋام.

ئۈمىدىنى دوست تۇتتۇم، ۋىجداننى ئۈستاز،
ئوت - خەشەك پىيىدە بولمىدىم قوتاز.
رەقىبىم ھۆركىرسە قىلىدىم سۈر - توقاي،
توسسىمۇ يولۇمنى پاتقاق بىلەن ساز.

مۇتتەھەملەر ئارىسىدا بولدۇم مەن گارالڭ،
قارا سۈرتۈپ يۈزۈمگە قىلىدىغۇ سارالڭ.
ھەقىقەتنىڭ نۇرى كۈچلۈك ئىگىلىمەيدىكەن،
بۈركۈت بولۇپ ئۈچتۈم كۆكتە، سەپ تۈزۈپ قارالڭ.

نادان بولسا باش — كۆزۈڭدە لىق ياش،
ھەقنى سۆزلىسەڭ كۈلەر سايدا تاش.
ياخشىلىق كۆزلە ئۆمۈر كۈلىدۇ،
بولما ئېزىقىپ نادانغا ھەمداش.

ئېلىشتىم نەچچە يىل بۆھتانچى بىلەن،
ياخشىدىن قۇسۇر تاپقان نۇقسانچى بىلەن.
بۆھتانچى، نۇقسانچى ئۆلگەندە سېسىپ،
ئامانلىق يار بولدى شۇندىلا نېسىپ.

نېمە دېسەڭ دەۋەرگىن، چۈستۈر مېجەزىم،
ئىش كەسمەس لۆم - لۆمگە قىلمايمەن تەزىم.
سەممىي ئادەمگە قولۇم كۆكسۈمدە،
ھاكاۋۇر - لاپخورغا چۈشمەس مېجەزىم.

ھوقۇقنىڭ قەدرىنى قىلغىن ھوقۇقدار،
قىلغاندا قەدرىنى ساڭا ھۆرمەت بار.
ئىشلىتىپ جايىدا بەرمىسەڭ جاۋاب،
خوش - خوشقا بېرىلسەڭ، ساڭا لەنەت بار.

قالدۇرغىن بالاڭغا مىراس - تەۋەررۈك،
ياخشىلىق، خىسلەتتىن، ياخشى ئاتاقتىن.
پۇل - مېلىڭ تۈگەيدۇ ھامىنى بىر كۈن،
ئەدەپنى يار قىلساڭ، قاچار چاتاققتىن.

ئۆرلىسەڭ ئۈنۈتما پەسكە چۈشۈشنى،
ئاسمان قەھرىدىن يەرگە قونۇشنى.
چېلەكتەلىق سۈنى كۆتۈرمىكىڭ تەس،
يازدىكى راھەتتە، ئۈنۈتما قىشنى.

70

شادلىققا غەم - قايغۇ بولۇر قوشكېزەك،
قوشكېزەكلەر بىر - بىرىگە بولغاندەك بېزەك.
ئۆمرۈڭنى شادلىقتا ئۆتكۈزەي دېسەڭ،
بىلىمنى، ئەخلاقنى قىلغىن كۈچ - تېرەك.

71

ھالالدىن باي بولساڭ، بەرمەيسەن ھېساب،
ھارام يەپ باي بولساڭ تارتىسەن ئازاب.
چىڭ تۇتساڭ مال - پۇلنى چىقما ئىنساپتىن،
توغرا يول تاپمىساڭ قىلىدۇ خاراب.

72

تۇرمۇش بىر دېڭىزدۇر، ھاياتلىق كېمە،
ئۆلۈمدىن ئەنسىرەپ ئارتۇق غەم يېمە.
تۇغۇلغان ئۆلىدۇ، بۇ بىر ھەقىقەت،
نەپ بەرمەي خەلققە پۇشايمان يېمە.

73

بالام دەپ، ئۆيۈم دەپ چېكىسەن چاپا،
كۆرمەسەن، كۆرمەمسەن بالاڭدىن ۋاپا.
بۇ ئۆتنە جاھاندۇر، بالاڭمۇ بىر كۈن،
تاپالماي قالىدۇ ۋاپاغا ۋاپا.

74

قىممىتىڭ ئۆلچەنمەس ئالتۇن، مال بىلەن،
ۋە ياكى ئۆلچەنمەس مەنسەپ، نام بىلەن.
ئۆرلەيدۇ قىممىتىڭ تۆھپە - ئەجىردە،
كۆمەلمەس تۆھپىنى دۈشمەن گەپ بىلەن.

ئۈمىد تۇر ئىنسانغا، ھاياتقا قۇۋۋەت،
ئۈمىدلىك ياشىغىن ئۆمۈرلۈك ئەبەت.
خاپىلىق - خوشلۇق بار، كەچنىڭ كۈندۈزى،
تاڭ ئاتماس كېچە يوق، بۇبىر ھەقىقەت.

ئۆمرۈڭنىڭ ئىزىغا سالغىن بىر نەزەر،
ئالغىنىڭ شېغىلىمۇ ياكى زەر - گۆھەر.
ئۆمرۈڭنى تەر تۆكۈپ مەنىلىك ئۆتكۈز،
تۇتمىساڭ پەيتىنى لاي سۈدەك كېتەر.

ئۇچراتتىم جاھاننى بۇزغانلارنى كۆپ،
ئىچىدە لىق زەھەر يۈرگەنلەرنى كۆپ.
بىلدىمكى، بولسا كىم شۇم نىيەت، رەزىل،
كۆردىمكى ئەل ئۇرغان، تۈزىغاننى كۆپ.

ھاياتنىڭ مەنىسى ئەجىر، تۆھپەڭدە،
ئىجادسىز ئۆتمىگىن يېتىپ كۆرپەڭدە.
شۇ مېۋەڭ ئالتۇندەك يالتىراپ تۇرار،
يادلايدۇ ئەل سېنى، سېنى ئۆلگەندە.

غاداىغاندا غادايدىم بويىۋمنى سوزۇپ،
خۇشامەت قىپ كەتمىدىم ھال ئەھۋال ئوقۇپ.
ئەل قاتارى تەڭ كۆرۈپ بۇرادەر دېسە،
بويۇن قىسسا تۇرمىدىم ھېچنېمە ئاياپ.

80

تۆھمەتخورنىڭ تىلىنى كېسىپ تاشلىسام،
زەھەرلىك قىلمىشنى ئېچىپ تاشلىسام.
بۇ جاھان پاكلانسا ئاشۇ ئىپلاستىن،
ۋىجداندىن پاك نۇرنى چېچىپ ياشىسام.

81

تىلى بىلەن دىلى بىرنى تاپمىقىڭ قىيىن،
ئوقاي دېسەڭ ئۆزۈڭمۇ بىلمىكىڭ قىيىن.
ئىككى بىرنىڭ نەرقىنى مىڭ تەڭگە دېسەڭ،
ئەمەسلەرنىڭ ئەرزمەس، نەرقى بىر تىيىن.

82

كىشىلىك ھاياتتۇر بوران - چاپقۇنلۇق،
بەزىدە تىپتىنچ، بەزىدە دەھشەت.
ئاسان ئىش يوق ئىكەن ھايات دېگەندە،
بەزىدە ماتەم بار، بەزىدە ئىشرەت.

83

باياشات ئۆتكىنىڭدە بىلمەيسەن مەردنى،
بېشىڭغا كۈن چۈشمەي بىلمەيسەن دەردنى.
مەرد بىلەن دەردلەرنى تونۇپ يەتكەندە،
مەردلەرگە قايتىدىن قويسەن باشنى.

84

تۈنۈگۈنىڭ ئۆتمۈشتۇر، كەلگۈسىگە باق،
چۈش كۆرۈپ ياتمىدىم، ئەمەسمەن بوۋاق.
تۇرمۇشنىڭ دېڭىزىدا ھەيدەيسەن كېمە،
دولقۇنغا بەرداش بەر چىڭ ئۇرۇپ پالاق.

ئۆزۈڭنىڭ ئۆزۈڭگە كەتسىمۇ ياراپ،
چوڭ سۆزلەپ يۈرمىگىن ھەرگىز ئالدىراپ.
چىرايىڭ راست گۈزەل ياكى باشقىچە،
ئەينەككە قاراپ باق يېنىش - يېنىشلاپ.

پۇل ھامان ئىنساننى سالار كوي - كويغا،
پۇل بەرسە بۆرىمۇ ئايلىنار قويغا.
پۇل بىلەن ئۆزىنى ئۆلچىسە ھەركىم،
ئايلىنار بىر كۈنى ۋىجدانسىز قۇلغا.

تىڭشىماس بەزىلەر ئەلنىڭ ئەرزىنى،
بىلىمگە چاكارنىڭ لەۋزى - قەرزىنى.
قولغا قارىما دەردىنى ئېيتسا،
سۈرمىگىن ھوقۇقنىڭ غەيرىي پەيزىنى.

نامىڭنى تونۇتتى مەنسەپ - ھوقۇقۇڭ،
كىيىرلىك مەن - مەنلىك سەندىكى سىما.
يول ئۇزۇن، ئالدىڭدا داۋانلار تولا،
مەنسەپتىن قالغاندا بوينۇڭنى قىسما.

غالچىلار ئىگىلەر ھوقۇقى بارغا،
تەمەبىي نەپ ئېلىش، كەلتۈرۈش كارغا.
ئەمەل دەپ پايىپتەك بولىدۇ مالاي،
پۇقرانى كۆرگەندە ئايلىنار مۇزغا.

90

قاياقتىن ئەتىۋار، قاپاقسىز باراڭ،
راست گەپتىن ئەتىۋار قۇرۇق گەپ - پاراڭ.
بەزىدە ھاياتنىڭ يولى بەك داغدام،
ئامەتلىك بولار كەن پۇلى بار ساراڭ.

91

ئەمىلىم بار چاغدا ئىزدىگەن مېنى،
كۆرسىتىپ ئۆزۈڭنى سىڭىل ۋە ئىنى.
بىلىدىمكى تۇغقىنىڭ ئىكەنغۇ ئەمەل،
ئەمەلدىن قالغاندا كۆرمىدىم سېنى.

92

بىر يۇرتنىڭ چوڭىسەن، بولمىغىن قارام،
دېھقاننى شىلىپ يەپ بەرمىدىڭ ئارام.
سۆزلىرىڭ چىرايلىق، نەپىسلىك بالادەك،
پارە يەپ ئالغاننىڭ ھەممىسى ھارام.

93

كۈندەشلىك ئوتلىرى يېقىلسا ئۆيگە،
شەيتىنىڭ ساز چالار ھىجران كۈيگە.
ئوينىما ئالدىراپ بۇ كۈيگە ئۇسسۇل،
ئوينىساڭ ئىللىق ئۆي ئايلىنار چۆلگە.

94

غۇرۇرۇڭنى يوقاتمىغىن نامۇ - ئەمەلگە،
بارلىقىڭنى دەسمىي قىلما، كۆنمە لەبىيگە.
ۋىجدانىڭنى ساقلا پاكىز، بۇلغىما ھەرگىز،
شۇندا خەلقىم چىللار سېنى تۆرگە - پەتىگە.

ئامراق شۇنداق بەزىلەر ماختىنىشقا، ماختاشقا،
ئەمىلىنى ئىسمىغا قوشۇپ توۋلاش - ئاتاشقا.
ماختاش بىلەن ماختىنىش ھايات بولساڭ پايدىسىز،
ھۆرمىتىڭدەك بىلىنمەس ئىنچىكىلەپ قاراشقا.

ئەمىلىڭ ئۆستى - دە، چوڭايدى قورساق،
ئېچىلغاچ ئىشتىھا، بولمىغاچ توساق.
قورسىقىڭ تويۇپتۇ، تويىسۇن كۆزۈڭمۇ،
بولمىسا ئاز كۈندە كىرىشكە دوزاخ.

تەنھالىق مەنىسىز ئۆتىدۇ بىلىسەڭ،
ئەمەستۇر بەختنىڭ كۈلكىسى كۈلكەڭ!
كۆزلىرىڭ غەم بىلەن، كۈنلىرىڭ بىتاپ،
تىرىكلەر مۇردىسى توۋلاپ يۈرمىسەڭ.

قۇتۇلۇش خام - خىيال كەلسە گەر ئەجەل،
دال بولماس تەقدىرگە بايلىق يا ئەمەل.
تۆھپە قوش، يادلىنار تۆھپىلا پەقەت،
قالغىنى ئەرزمەس، ئىتبارسىز دەل.

كۆتۈڭنى قىس، كەمتەر بول، كۆرمە خەقنى بوزەك بوش،
ساخا قۇۋۋەت، تۈز بەرگەن خەلقىڭ ئەمەس، يۇمشاق بوش.
ئۆتمۈشۈڭنى ئەسكە ئال، يۇمۇۋالما كۆزۈڭنى،
مەيلى ئۆسكىن، مەيلى قال، خەلق ئەسلىي سىيلار باش.

100

بىلمەيدۇ ئار - نۇمۇسنى ئادىمىي ھايۋان،
 قىلمىشى ھايۋاندۇر، خۇلقىدا ئايان.
 نۇمۇس يوق، ھايانى قىلغاچقا تەرك،
 دەرد - ئازاب ئايلىنار بېشىدا ھامان.

101

ئاۋامغا پايدىلىق بولسا شارائىت،
 ھېچكىشى ناھەقتىن چەكمەس رىيازەت.
 تونۇيدۇ ئىشچاننى، سۆيگەننى شۇ يەر،
 تەر تۆكسەڭ شۇ يەردە ئوخشار زىرائەت.

102

زەرگەرنىڭ قولىدا ئالتۇن جۇلالىق،
 تۆمۈرچى يەتمەيدۇ ئالتۇن قەدرىگە.
 ئاقىللار ھېسابلار ۋاقىتنى ئالتۇن،
 ئۆكۈنەر ھۇرۇنلۇق پاتقان ئۆمۈرگە.

103

بىر تۇغقان چىش بىلەن كالىپۈكتەك يېقىن،
 بىرلەشسە دولقۇندەك ياسايدۇ ئېقىن.
 تامچىلاپ ئاققان سۇ بارماس يىراققا،
 تۇغقانمۇ ياتلىشار ئۆتمەسە يېقىن.

104

سورۇنغا ئېلىپ بار ئەدەپ ۋە ئەخلاق،
 داستىخان كۆتۈرسەڭ بولىدۇ شالتاق.

مېھمانسەن سورۇندا مېھماندەك ئولتۇر،
بولمىسا ئالسەن ئاچ كۆزلۈك - ئاتاق.

105

چاي قۇيۇپ ئىچكىلى بولماس چىرايغا،
ھۆسنى ۋە جامالى ئوخشىسا ئايغا.
ئەخلاقسىز كىشىگە چاپلىشار ئاپەت،
ئاپەتنى يوقاتقىن پاتۇرۇپ لايغا.

106

پايدىلىق دورىنىڭ تەمىدە ئاچچىق،
شۇ سەۋەب كېسەلگە بىلىنەر تاتلىق.
رەقىبىڭ ماختىسا سىلكە بېشىڭنى،
رەنجىمە دوستلىرىڭ سۆزلىسە قاتتىق.

107

ھوسۇل بەرمىدى دەپ زارلانما يەردىن،
سەۋەبىنى ئىزدىگىن ئەجرىدىن - تەردىن.
ھەتتاكى ئېتىز يىرگىنەر شۇنداق،
تەمەگەر، لەبىيەچى، بىكارچى ئەردىن.

108

ئاتىنىڭ دەۋىتى بالىغا قالدان،
بولغاچقا ئۇنىڭدا ئالەمچە قىممەت.
ئاتىنىڭ گېپىگە كىرمىگەن قۇلاق،
تارتىدۇ بىر ئۆمۈر بالايى - ئاپەت!

109

بىراۋنى ئالدىراپ دېمە ئىمانسىز،
ئەڭ لىللا تارازا تارىخ قولىدا.
قىلغان ئىش توغرىمۇ ياكى نا گۇمان،
باھانى بېرىدۇ ئەل - ئاۋام ھەغدا.

110

جاپاننىڭ ئالدىدا ئەگمىدىم بويۇن،
مۇشەققەت ئۈستىلەپ بەرسىمۇ ئازاب.
كارۋاندەك بەيگىدە يۈردۈم توختىماي،
ھەسەتخور ئىت بولۇپ كەتسىمۇ قاۋاپ.

111

بۇلاق سۇلىرى ئابى ھاياتتەك،
بېغىم مېۋىسى جەننەت ھۇزۇرى.
ھەركىم قەدىرلىك ئاۋام قوۋمىدە،
بولسىلا روھىدا ۋىجدان، غۇرۇرى.

112

شىپا تاپار بىمارلار پەرىشتىلەر قولىدىن،
گۈل ئۈنىدۇ ھەر قاچان ماڭغان يولى، ئىزىدىن.
پەرىشتىنىڭ قىممىتى مېھرى بىلەن ۋاپادا،
قەلبى ئىللار بىمارنىڭ شېرىن، تاتلىق سۆزىدىن.

-113-

ئاتا - ئاناڭ ئۆيىدىكى بىلگىن ئۇلۇغ خۇدادۇر،
ئۆزۈڭگە ھەم دوست ئۆزۈڭ، باشقىلىرى بىكاردۇر.

يۈز ئادەمنىڭ ئىچىدە تۈز ساقلايدۇ نەچچىسى،
قەسەم بىلەن ۋەدىگە ئەمەل قىلماق جاپادۇر.

-114-

ئاتا - ئانا ئەجرىنى ئاقلاشنى سەن قەرەز بىل،
تۈز بەرگەننى ئۇنتۇما، تۈز ساقلاشنى پەرەز بىل.
دۇنيالىقتا يۈزۈم ئاق بولسۇن دېسەڭ بىر ئۆمۈر،
ئەھدىلەرگە ۋاپا قىل، راست سۆزلەشنى لەۋەز قىل.



يادنامىلەر

ئىبراھىم ئېلىگە

(ساۋاقدىشىم، دوستۇم، قەلەمدېشىم ئىبراھىم ئېلى ۋاپاتىنىڭ
بىر يىللىقى مۇناسىۋىتى بىلەن)

ئابدۇللا ياقۇپ

يۇرتىمىزغا كۆيگەن ئىدىڭ ئىبراھىم ئېلى،
ھەقىقەتنى سۆيگەن ئىدىڭ ئىبراھىم ئېلى.

بولغان ئىدىڭ ياخشى چاكار، ياخشى ئەمەلدار،
ئەل ئىچىگە چۆككەن ئىدىڭ ئىبراھىم ئېلى.

ياخشىلارغا بولغان ئىدىڭ يار - يۆلەك، قوللاپ،
يامانلارنى سۆككەن ئىدىڭ ئىبراھىم ئېلى.

ئاۋام ئۈچۈن قان - تەر تۆكۈپ خىزمەت قىلىشى،
جاندىن ئەلا بىلگەن ئىدىڭ ئىبراھىم ئېلى.

ئىگىلىمگەن قەددىڭ سېنىڭ بوران - چاپقۇندا،
ئىسسىق - سوغۇقنى كۆرگەن ئىدىڭ ئىبراھىم ئېلى.

ھاياتىڭنىڭ رۇخسارىغا قوندۇرماستىن كىر،
ۋىجدان بىلەن يۈرگەن ئىدىڭ ئىبراھىم ئېلى.

خالىي ئىدىڭ مەنمەنچىلىك، تەكەببۇرلۇقتىن،
كەمتەر بولۇپ ئۆتكەن ئىدىڭ ئىبراھىم ئېلى.

خۇش پېئىل سەن، مۇلايىم سەن، بەكمۇ مېھماندوست،
بىزنى نەچچە كۈتكەن ئىدىڭ ئىبراھىم ئېلى.

گۈزەل يۇرتۇڭ — لايىۋلاققا چىققاق سەيلىگە،
نازۇ نېمەت تۆككەن ئىدىڭ ئىبراھىم ئېلى.

دوستلار بىلەن ئۆتسە كۈنۇڭ خۇشال — مەنىلىك،
پەخىرلىنىپ كۈلگەن ئىدىڭ ئىبراھىم ئېلى.

شۇڭغۇپ كىرىپ گاھ ئىجادنىڭ قايناملىرىغا،
جاۋاھىرلار سۈزگەن ئىدىڭ ئىبراھىم ئېلى.

«ناسىر كوچاڭ پاراڭلىرى» نى نەچچە يىل توپلاپ،
كىتاب قىلىپ تۈزگەن ئىدىڭ ئىبراھىم ئېلى.

ئوتتەك قىزغىن ئىشتىياقلىڭ، ۋۇجۇدۇڭ بىلەن،
نەزىملىرىنى پۈتكەن ئىدىڭ ئىبراھىم ئېلى.

نۇرلاندۇرۇپ ئەجرىڭ بىلەن باسقان ئىزىڭنى،
گۈل — چېچەككە كۆمگەن ئىدىڭ ئىبراھىم ئېلى.

تۇيۇقسىزلا ئاقتى بىزنىڭ كۆزىمىزدىن ياش،
چىراغ كەبى ئۆچكەن ئىدىڭ ئىبراھىم ئېلى.

دېدۇق سېنىڭ ياتقان يېرىڭ جەننەتتە بولسۇن،
قەلبىمىزگە كۆچكەن ئىدىڭ ئىبراھىم ئېلى.

سېنى ئەسلەپ

(مەرھۇم ئىبراھىم ئېلى ۋاپاتىغا مەرسىيە)

ئاۋۇت مۇھەممىدى

ھاياتنىڭ مۇساپىسى ئۇزۇن - قىسقا،
قىسقىسىنى تاللىدىڭمۇ، ئالدىراپسەن.
ياخشىغا كۆرۈم يوقكەن بۇ دەرگاھتا،
ئەپ كەتتى سېنى ئاللا (سەن ياراپسەن).

نىيەت قىپ ياشىماقنى ساڭا ئوخشاش،
كۆڭۈللەر باغچىسىغا تېرىدۇق گۈل.
سەيلىگە كېلەر يېقىن - يىراقلاردىن،
سايرىشار ئەنجۈمەندە بولۇپ بۆلۈل.

ئولتۇرۇپ باراڭلىقتا نۆۋەت بىلەن،
ئوقۇيمىز نەزمىلەرنى سېنى ئەسلەپ.
دوستلارغا رۇبايىڭنى بەرسەم ئوقۇپ،
قالدۇ دىللاردىكى ھەسرەت پەسلەپ.

قازغان شۇ دۇرلىرىڭدىن چاقناپ شولا،
قەلبىلەر پەۋەس تولار ھارارەتكە.
مېھرىڭنى تۈكۈپ ئۆتكەچ ھەممىگە تەڭ،
روھىڭمۇ مەنزۇر بولدى چىن ھۆرمەتكە.

ئۇچرىشىپ قالساق ئەگەر سىرداش دوستلار،
سەن ئىدىڭ سۆزىمىزنىڭ ئىپتىداسى.
پىكرىڭدىن تايماس ئىدىڭ ھەقنى سۆزلەپ،
يوق ئىدى سەندە قىلچە نەپ تەماسى.

باھاردەك ئوچۇق - يورۇق ئېڭىمدە سەن،
ھەر سەھەر ئاتقان سۈبھى تېڭىمدا سەن.
ئاۋازىڭ جاراڭلايدۇ قۇلاقلاردا،
سىمايىڭ - قەددىڭ يۈكسەك تېڭىمدا سەن.

2010 - يىلى، ماي، يېڭىسار



رەھبەر بولسا سېنىڭدەك

(ئىبراھىم ئېلىنى ئەسلەپ)

ئوبۇلھاشىم قاسىم قايناق

لايىۋلاقنىڭ باغرىغا كىندىڭ قېنى تۆكۈلگەن،
كىچىك قېلىپ ئاتاڭدىن، ئاتا قەدرى ئۆتۈلگەن.
جاڭگاللاردا، ئېتىزدا ئىشلەپ قەددى پۈكۈلگەن،
پۇشتى دېھقان، دېھقانغا رەھبەر بولسا سېنىڭدەك.

ياشاپ كەلدىڭ بىر ئۆمۈر دېھقان ئانام - دادام دەپ،
چوڭلىرىنى ھۆرمەتلەپ، كىچىكىنى بالام دەپ.
سەن دېمەپسەن دېھقانغا بۈگۈن تەگمەس چولام دەپ،
ئەلنى سۆيگەن يۈرەككە رەھبەر بولسا سېنىڭدەك.

كېچە - كۈندۈز يېدىڭسەن ئەل - ئاۋامنىڭ غېمىنى،
ياز، ئەتىياز، قىشلىقى ئۆستەڭلەردە چېمىنى.
يۆلەپ كەلدىڭ، يۆلىدىڭ ئاجىزلارنىڭ تېمىنى،
باشقىلارغا ئىشلەشكە رەھبەر بولسا سېنىڭدەك.

تىلىڭ كۆنمەي يالغانغا ساناپ كەلدىڭ بىرنى بىر،
ھەق ئالدىدا يۈزۈڭ ئاق، قوندۇرمىدىڭ ئەسلا كىر.
پەزىلىتىڭ - پاكلىقىڭ بۇندا ئەمەس ھېچبىر سىر،
ۋۇجۇدى پاك، كۆزى توق رەھبەر بولسا سېنىڭدەك.

كۆزۈڭ ئۆتكۈر تونۇيتىڭ گۈلنى، خوا، ئازغانى،
ناكەسلەرنىڭ بېشىدا ئوينىتاتتىڭ بازغانى.
ھۆرمەتلەيتىڭ بىز كەبى قەلەم تۇتقان - يازغانى،
ھەم بىلىملىك، غايىلىك رەھبەر بولسا سېنىڭدەك.

مۇھەببىتىڭ - نەپرىتىڭ ئېنىق ئىدى قۇياشتەك،
قىلمىش سادىر قىلمىدىڭ ئاقنى قارا بوياشتەك.
ھەم نەپ ئۈچۈن بىراۋنىڭ تېرىسىنى سويۇشتەك،
چىن ۋىجدانغا، غۇرۇرغا رەھبەر بولسا سېنىڭدەك.

ھاكىم، مۇدىر، رەئىس بوپ ئاۋام ئۈچۈن ئىشلىدىڭ،
يېقىن كەلمەي ھارامغا، ھالال ئىشلەپ چىشلىدىڭ.
باشچى بولدۇڭ ھەر ئىشتا، چاپتىڭ ئالغا كىشىنىڭ،
ئەل - ئاۋامنىڭ ئۈلگىسى رەھبەر بولسا سېنىڭدەك.

ئارىمىزدىن ئاھ ئەجەپ، سېنى ئەجەل ئەپ كەتتى،
خەلق تۆكۈپ يېشىنى، خىسلىتىڭنى دەپ كەتتى.
ئەل قەلبىدە سەن ھايات، كىم دەر تۇپراق يەپ كەتتى،
ئىسمى ئۆلمەس مەڭگۈگە، رەھبەر بولسا سېنىڭدەك.

دوستۇم ئىبراھىم ئېلىنى ئەسلەپ

تۇرغۇن مۆمىن

ئوتتۇز يىلدىن ئاشقانى،
تونۇشقىلى سەن بىلەن.
ھال - مۇڭ بولۇپ ئۆتكەننىڭ،
شۇندىن بېرى مەن بىلەن.

مۇڭداشساڭلا ھەر دائىم،
ھەقىقەتنى سۆزلەيتتىڭ.
ئەل - ئاۋامنىڭ ئىشىنى -
مەنپەئەتنى كۆزلەيتتىڭ.

بىرنى - بىر دەپ ياشىدىڭ،
ھەرگىز ئىككى دېمەيتتىڭ.
باشقىلارنىڭ ھەققىنى،
بانا تېپىپ يېمەيتتىڭ.

كۆز - قارىڭمۇ توق ئىدى،
ئاچ كۆزلۈكتىن يىراقتىڭ.
ئەل - ۋەتەننىڭ ئىشىدا،
كۆيۈپ تۇرغان چىراغنىڭ.

ئېسىل ئەخلاق - خىسلەتنى،
ھەمراھ قىلغاچ ئۆزۈڭگە.

ئىشنىتتى خەلقىمىز،
سېنىڭ ھەربىر سۆزۈڭگە.

كەيگەن كىيىم، چىرايىڭ،
ئۇيغۇرلارغا خاس ئىدى.
ھەربىر قىلغان سۆزلىرىڭ،
زامانغا بەك ماس ئىدى.

ئايرىغاندەك شامالمۇ،
بۇغداي بىلەن سامانى.
ئايرىپ ياشاپ كەلگەنتىڭ،
ياخشى بىلەن يامانى.

مۇھەببەت ھەم نەپرىتىڭ،
ئېنىق ئىدى سېنىڭكى.
شۇڭا ساڭا ھۆرمىتىم،
چەكسىز ئىدى مېنىڭكى.

ئايرىۋەتتى شۇم ئەجەل،
سېنى مەندىن ئىبراھىم.
ياتقان يېرىڭ جەننەتتە،
بولغاي سېنىڭ ئىلاھىم.

ئەجەب كەمتەر ئىدىڭ سەن،
كىچىك پېئىل، مۇلايىم.
ئۈمىدىڭنى ئاقلايمەن،
خاتىرجەم يات ئىبراھىم.

ئىبراھىم ئېلىنىڭ خىسلەتلىرى

ئابدۇل ئېزىز مەسۇم لاۋارى

مۇسبەت خەۋىرىنى ئاڭلىغاندا

2008 - يىلى 11 - ئاينىڭ ئاخىرلىرى، بەل ئاغرىقى بىلەن قەشقەردە داۋالىنىۋاتقان كۈنلىرىم ئىدى. بىر ئىش بىلەن ئوغلۇم - غا تېلېفون بەرسەم ئۇ خېلى ئۇزۇندىن كېيىن تېلېفوننى ئېلىپ پەس ئاۋاز بىلەن، ئىبراھىم ئېلىنىڭ تۇيۇقسىز ۋاپات بولغانلىقىدىن، ئۆزىنىڭ ئەل - جامائەت بىلەن تۇپراق بېشىدا ئىكەنلىكىنى ئېيتتى. بۇ مۇسبەت خەۋىرى ماڭا ئوچۇق ئاسماندا چاقماق چاقتى. قانداق تۇيۇلدى. كۆز چاناقلىرىمغا ياش تولدى. ئاھا!... يېڭىسار خەلقى ئاق كۆڭۈل، سەمىمىي، خالىس، ئەل سۆيەر بىر رەھبەردىن ئايرىلىپ قاپتىمىز! بىر قولىدا ئەلەمنى، بىر قولىدا قەلەمنى تۇتقان، نۇرغۇن شېئىرلارنى يېزىپ ئېلان قىلدۇرغان شائىرىمىزدىن بىمەھەل ئايرىلىپ قاپتىمىز.

مەن ئىبراھىم ئېلىنى خېلى بۇرۇندىنلا تونۇيتتىم. مېنىڭ تو - نۇيدىغىنىم پۈتۈن ناھىيە خەلقىگە ئوخشاش ئاددىي بىر ئوقۇتقۇ - چىلىقتىن يېزىلىق خەلق ھۆكۈمىتىنىڭ مۇئاۋىن باشلىقى، ناھىيە - يەلىك خەلق ھۆكۈمىتىنىڭ مۇئاۋىن ھاكىمى، ناھىيەلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى، سىياسىي كېڭەشنىڭ مۇئاۋىن رەئىسى قاتارلىق ۋەزىپىلەرنى ئۆتەپ، ناھىيە - نىڭ ئىچىملىك سۈنى ياخشىلاش، تۇرۇبلاشتۇرۇش خىزمىتىنى نۇقتىلىق ئىشلەپ، خەلق قەلبىدە ئۆچمەس ئىزلارنى قالدۇرغان ئەمەلدار ئىبراھىم ئېلى ئىدى. كېيىنكى يىللاردا ئىبراھىم ئېلى -

نىڭ مەجەز - خاراكىتىرىدىكى ئاددىي - سادىلىق، تۈز كۆڭۈل - لۈك، بولۇپمۇ ئەدەبىيات يېزىقچىلىقىغا بولغان ئىشتىياق ئىككى - مىزنى پىكىرداش، تىلەكداش دوستلارغا ئايلاندۇرغانىدى.

ھاكىم قويغان كۆچەتلەر

1980 - يىلىنىڭ ئاخىرلىرى ئىدى. ناھىيە بازىرىنىڭ ئاساسىي يول لىنىيەلىرىگە سۇ تۇرۇبىسى كۆمۈلۈپ بىر قىسىم ئىدارە - ئورگانلار، ئائىلىلىكلەر پاكىز سۇ ئىچىش ئىمكانىيىتىگە ئىگە قىلىنغان بولسىمۇ، مەن ئولتۇرۇشلۇق مەھەللىگە سۇ تۇرۇبىسى يەتكۈزۈلمىگەنىدى. ئالتە مەھەللىنىڭ ئوتتۇرىسىدا بىر كۆل بو - لۇپ، كۆل سۈيىدە قۇرۇت، قۇمچاق، لۆجىنىڭ كۆپلۈكىدىن ئادەم - نىڭ ئىچكىۋىسى كەلمەيتتى. بىراق مەھەللىدە باشقا سۇ مەنبەسى بولمىغاچقا، ئىچمەي ئامال يوق ئىدى. شۇ چاغدا مەندە كۆلنى چې - پىپ سۈيىنى يېڭىلاش ئىستىكى پەيدا بولۇپ قالدى. بۇ ئويۇمنى مەھەللىدىكى چوڭلارنىڭ سەمگە سالىدىم. ئۇلارمۇ قوشۇلدى. دائ - رىسى 400 كىۋادرات مېتىردىن ئارتۇق، چوڭقۇرلۇقى 4 مېتىر كې - لىدىغان كۆلدە بىر مېتىردەك سۇ بار ئىدى. كۆلدىكى سۇنى چې - قىرىۋەتمەي تۇرۇپ، چاپقىلى بولمايتتى.

بىر كۈنى كۆل بويىدا قانداق قىلىش كېرەكلىكى توغرىسىدا خىيال سۈزۈپ ئولتۇرسام، ئىبراھىم ئېلى كېلىپ قالدى. بىز قىزغىن سالماشتۇق. ئۇ مېنىڭ خىيالىمنى بىلگەندىن كېيىن كىچىككىنە بىر باغاقچىغا خەت يېزىپ ماڭا بەردى.

— بۇ خەتنى لايىۋلاق ئېلېكتىر ئىستانسىسىدىكى مەسئۇل يولداشقا بەرسەڭ، سۇ پومپىسىدىن بىرنى بېرىدۇ. كۆل سۈيىنى شۇنىڭ بىلەن تارتقىن! — دېدى.

مەن رەھىمىتىمنى بىلدۈرۈپ، شۇ كۈنلا سۆڭەت يېزىشنىڭ لايىۋلاق كەنتىگە باردىم. چۈنكى، ئىبراھىم ئېلىنىڭ كەنت

باشلانغۇچ مەكتىپىگە قىلىپ بەرگەن ئىشلىرى ھەققىدىكى تەرىپ - لەرنى ئۆز كۆزۈم بىلەن كۆرگۈم بار ئىدى. كەنت مەركىزىدە باشلانغۇچ مەكتەپ مۇدىرى بىلەن ئۇچرىشىپ قالدىم. ئۇ بۇ يەرگە چىقىشتىكى مەقسىتىمنى بىلگەندىن كېيىن، ئىككى يىل ئىلگىرى ئىبراھىم ئېلىنىڭ مۇناسىۋەتلىك تارماقلار بىلەن ئالاقىلىشىپ مەكتەپ قۇرۇلۇشىنى يېڭىلاپ بەرگەنلىكىنى، مەكتەپ ئىچىنى گۈزەللەشتۈرۈشتە مەكتەپكە تۈرلۈك كۆچەتلەرنى، ئەتىر گۈللەرنى ئۆز قولى بىلەن تىكىپ بەرگەنلىكىنى سۆزلەپ بەردى. مەن بۇنى ئاڭلاپ، كۆرۈپ بېقىش ئۈچۈن مەكتەپ ئىچىگە كىردىم. دەرۋەقە مەكتەپ گۈلزارلىق باغچىغا ئايلىنىپتۇ.

مەن مەكتەپتىن چىقىپ لايىۋلاق ئېلېكتىر ئىستانسىسىغا بار - دىم. ئىستانسىدا ئىشلەۋاتقان خادىم ئىبراھىم ئېلىنىڭ خېتىنى كۆرۈپ ھېچ ئىككىلەنمەيلا بىر سۇ پومپىسىنى ماڭا بەردى. مەن ئىستانسىنىڭ بەكمۇ ياخشى يەرگە قۇرۇلغانلىقىنى ئېيتىۋىدىم، ئىستانسا خادىمى: «ئىلگىرى يۇرتىمىزدا توك يوق ئىدى. بۇ ئىس - تانسىنى ئىبراھىم ئېلى قۇرۇپ بەرگەن. ھازىر كەنتىمىزدە ئۇن، ياغ زاۋۇتى، شال تىلىش زاۋۇتى كەينى - كەينىدىن قۇرۇلدى. دېھ - قانلارنىڭ كۈنى كۈندىن - كۈنگە ياخشىلاندى» دېدى.

خېلى كۈنلەرگىچە مېنىڭ كۆز ئالدىمدىن «ئىبراھىم ئېلى سېلىپ بەرگەن مەكتەپ، ئىبراھىم ئېلى تىكىپ بەرگەن كۆچەت، ئىبراھىم ئېلى سېلىپ بەرگەن ئىستانسا» كەتمىدى.

بىزنى يېزىقچىلىق دوستلاشتۇردى

ئىبراھىم ئېلى ئىقتىدارلىق رەھبەر بولۇپلا قالماي، ئىس - تىداتلىق قەلەم ئىگىسى ئىدى. كۈندۈزى خىزمەت بىلەن ئالدىراش ئۆتەتتى. ئۇ كەچتىكى زىياپەتلەرگە بارماي، كۆپ ۋاقىتلاردا ئۆيىدە

بالىلىرىغا ھەمراھ بولاتتى، گاھىدا قولغا قەلەم ئېلىپ ھەرخىل تېمىدا شېئىر - رۇبائىي يازاتتى. مېنىڭمۇ ئىشتىن سىرتقى ۋاقىتلاردىن پايدىلىنىپ چاغاتاي ئۇيغۇر يېزىقىدىكى ئەدەبىي ئەسەرلەرنى تەتقىق قىلىش ۋە ئۇنى ھازىرقى زامان ئۇيغۇر ئەدەبىي تىلىدا نەشرگە تەييارلاش بىلەن شۇغۇللىنىشىم كېيىنكى يىللاردا ئىبراھىم ئېلىنى قىزىقتۇردى. شۇنىڭ بىلەن بىز پات - پات ئىز - دىشىپ تۇرىدىغان بولدۇق. مەن ئۇنىڭ ئۆيىگە بارغانلىرىمدا ئۇ يازغان شېئىرلىرىنى ئوقۇپ بېرىپ پىكىر ئاللاتتى. ئۇنىڭ يەرلىك پۇراق بىلەن تولغان، ئانا تەبىئەت، گۈزەل سەھرا، مېھنەتكەش دېھقانلار مەدھىيەلەنگەن شېئىرلىرى مېنى تولىمۇ ھاياجانغا سالاتتى، نەپسانىيەتچىلىك، پارخورلۇق، مەككەرلىق، مەنمەنچىلىك، ئەسلىدىكى ئۇنتۇش ۋە خەلقنى قاقشىتىشتەك ناچار ئىللەتلەر پاش قىلىدىغان، مۇھەببەت - نەپرەت ئېنىق ئايرىلغان تىرەن پىكىرلىك شېئىرلىرى مېنى ئىلھاملاندۇراتتى. گەرچە مەن شېئىر يازمىساممۇ، ئۇنىڭ يازغان شېئىرلىرىغا پىكىر بەرسەم كەمتەرلىك بىلەن قوبۇل قىلاتتى.

2003 - يىلى «ئىبراھىم ئەدھەم ھەققىدە قىسسە» ناملىق چاغاتاي ئۇيغۇر تىلىدىن تەييارلانغان كىتابىم نەشر قىلىنغاندا، ئىبراھىم ئېلى كىتابنى قولغا ئېلىپ تۇرۇپ: «ئۇكام سەن يەنىمۇ تىرىش، سېنىڭ قىلىۋاتقان ئىشىڭ ئىنتايىن خاسىيەتلىك. ناھەيىمىزدە قەلەم تەۋرىتىۋاتقان شائىر - يازغۇچىلار كۆپ بولسىمۇ، كىلاسسىك ئەدەبىيات تەتقىقاتى، چاغاتاي ئۇيغۇر يېزىقىدا يېزىلغان ئەسەرلەرنى ھازىرقى زامان ئۇيغۇر تىلىغا تەييارلاشنى پەقەت سەنلا قىلالايسەن. مەن يەنە دەي، ۋاقىتنى چىڭ تۇتقىن. چاغاتاي خانلىقى دەۋرىدە يېزىلغان كۆپلىگەن ئەسەرلەرنى خەلقىمىز بىلەن يۈز كۆرۈشتۈرگەن» دېگەندى. مەن بۇ رەھبىرىمىز، دوستىمىزنىڭ ئىلھاملاندۇرۇشى بىلەن كېيىنكى كۈنلەردە خەلقىمىزنىڭ ئۇزاق تارىخى جەريانىدا بارلىققا كەلتۈرگەن تائام مەدەنىيىتى، كىيىم -

كېچەك مەدەنىيىتى، قول ھۈنەر مەدەنىيىتىگە ئالاقىدار ماقالىلەر - نى، شۇنىڭدەك «شاھ مەشرەپ ھەققىدە قىسسە» دېگەن كىتابنى تەييارلاپ نەشر قىلدۇردۇم. ئىبراھىم ئېلى «ناسىر كوجاڭ پاراڭ - لىرى» نى تۈزگەندە ناھىيەمىزدە ياشاپ ئۆتكەن رېئال شەخس ناسىر كوجاڭ ھەققىدە بىلىدىغانلىرىمنى ئايمىدىم. ئىبراھىم ئېلى تۈزگەن «ناسىر كوجاڭ پاراڭلىرى» نەشر قىلىنغاندا كىشىلەر ئە - سەر تىلىنىڭ يۇمۇرىستىكىلىقى، چاقچاق، پاراڭلارنىڭ ئىلمىيلىك - كىنى كۆرۈپ ھەيران قېلىشتى. ئىبراھىم ئېلى كىشىلەرنىڭ كۆ - زىگە ئەمەلدار ئەمەس، كامىل قەلەم ئىگىسى بولۇپ كۆرۈندى.

ئىبراھىم مۇتئى كەلگەن كۈنلەردە

ئۇلۇغ ئالىم، تىلشۇناس مەھمۇد كاشغەرىينىڭ «تۈركىي تىللار دىۋانى» نىڭ 1 - تومى ھازىرقى زامان ئۇيغۇر تىلى بىلەن ئىزاھ - لىنىپ، نەشر قىلىنىپ ئۇزۇن ئۆتمەي، قەشقەرگە كەلگەن تىلشۇ - ناس ئالىم ئىبراھىم مۇتئى تىل تەتقىقاتى ۋە تىل تەكشۈرۈش مۇ - ناسىۋىتى بىلەن يېڭىسارغا كەلدى ھەم بۇ يەردە بىر ھەپتە تۇرۇش جەريانىدا «تۈركىي تىللار دىۋانى» دىكى بىر قىسىم سۆزلەرنىڭ ھازىرمۇ يېڭىسار ناھىيەسى تەۋەسىدە قوللىنىلىۋاتقانلىقىدىن خە - ۋەر تېپىپ سۆڭەت يېزىسىغا باردى. شۇ چاغدا يېزا باشلىقى بولۇپ ئىشلەۋاتقان ئىبراھىم ئېلى ئالدىراش بولسىمۇ ۋاقىت چىقىرىپ ئىبراھىم مۇتئى بىلەن يېزىنىڭ 1 -، 2 - كەنتلىرىگە بېرىپ دېھقانلار بىلەن ھەم سۆھبەتتە بولۇپ تەكشۈرۈشكە ياردەملەشتى. ئىبراھىم مۇتئىگە «ئۇيغۇر تائام مەدەنىيىتى» دىكى ئەڭ قەدىمىي تائام — پوشكالنى ئەتتۈرۈپ بەردى. ئىبراھىم مۇتئى پوشكالنى يەپ «مەھمۇد كاشغەرىي دىۋانىدا قەيت قىلغان پوشكال مانا مۇشۇ ئىكەن. ئەپسۇس، بىز دىۋاندىكى پوشكال دېگەن سۆزگە تازا توغرا ئىزاھات بېرەلمەپتىمىز» دېدى. ئىبراھىم مۇتئى قايتىدىغان

چاغدا ئىبراھىم ئېلىنىڭ ئۆزىگە ھەمراھ بولغىنىغا، ياخشى شارا -
ئىت يارىتىپ بەرگىنىگە، ئىلىم سۆيەرلىكىگە ئاپىرىن ئوقۇدى.

خاتىمە

ئىبراھىم ئېلى ئارىمىزدىن كەتتى. ئۇنىڭ قەدەم ئىزى
يوللاردا، تەر - ئەجرى ئېتىز - باغلاردا، سۇلىرى راۋان بىتون
ئۆستەڭلەردە، تاتلىق، پاكىز تۇرۇبا سۇلىرىدا، سۆزلىرى بولسا يۈ -
رەك - يۈرەكلەردە قالدى. ئۇنىڭ ئىلىم سۆيەرلىكى، خەلقپەرۋەر -
لىكى، ئاددىي - ساددىلىقى يېڭىسار خەلقىنىڭ قەلبىدە مەڭگۈ يا -
شايدۇ.

2010 - يىلى 15 - ماي، يېڭىسار



پەرزەنتلەرنىڭ قەلب ئىزھارى

دادىمىز ئىبراھىم ئېلى بۇ دۇنيا بىلەن خوشلىشىپ كەتكىلى ھەش - پەش دېگۈچە بىرنەچچە يىل بولدى. مەندە دادام يىراق بىر يەرگە كەتكەندەك، بىر كۈنى قايتىپ كېلىدىغاندەك بىر تۇيغۇ بار. كۈنلەرنىڭ ئۆتۈشى بىلەن بۇ تۇيغۇمۇ يوقىلىشقا باشلاۋاتىدۇ. ھەر پەيشەمبە كۈنى سەھەردە تۇپراق بېشىغا چىقىپ، دادىمىزنىڭ قەبىرىسىگە قاراپ ئولتۇرۇپ قىرائەت قىلغاندا، دادىمىز بىلەن غايىبا - نە مۇڭداشقاندا، ئەلنى سۆيگەن، ئەلمۇ سۆيگەن دادىمىزدىن مەڭگۈ - لۈك ئايرىلىپ قالغانلىقىمىزغا تەن بەردۇق.

بىز بالىلار دادىمىزنى بەك سېغىندۇق. سېغىنغانسېرى ئەسلىيە - دىغان بولۇپ قالدۇق. ئەسلىگەنسېرى دادىمىز كۆز ئالدىمىزدا گەۋدىلىنىشكە، نۇرلىنىشقا، ئۇلۇغلىنىشقا باشلىدى. كىشىلەرنىڭ بىزنى ئىبراھىم ئېلىنىڭ بالىلىرى دەپ قىلغان ياخشى، ئىززەت - لىك مۇئامىلىلىرىنى كۆرگىنىمىزدە، دادىمىزنىڭ ياخشى تەرەپلە - رىنى قىلىشقىنىنى ئاڭلىغىنىمىزدا، دادىمىز سالغان ئۆي، دادىمىز ياسىغان باغدا يۈرگىنىمىزدە، بىز ئاشۇنداق بىر دادىنىڭ پەرزەنتى بولغانلىقىمىزدىن پەخىرلىنىدىغان بولدۇق.

مەن ئەقلىمگە كەلسەم دادام بېيجىڭغا ئوقۇشقا كېتىپتىكەن. قايتىپ كەلگەندىن كېيىن يېزىدا خىزمەت ئىشلىگەنلىكى، ھەممە ئادەم ھۆرمەت قىلىدىغان بىر ئادەمگە ئايلانغانلىقى، دادامنىڭ ئىزدە - تاينى ئالدىراشلىقى ماڭا ئايان ئىدى. ئۇ، ئۆيگە كەلگەنلىرىدە بىزگە ئاددىي - ساددا، راستچىل بولۇش، ئالاھىدە بولۇۋالماسلىق توغرىسىدا تەربىيە بېرەتتى. يېزىدا ھەممە ئادەم چوڭ كۆرىدىغان،

سۈر - ھەيۋىسىدىن ھەممە كىشى ئەيمىنىدىغان دادام ئەمەلىيەتتە ئاجايىپ مېھرىبان دادا ئىدى. ئۇ، بىز بىلەن بىللە ئوينىيتتى، بىللە ئايلىناتتى. مەن قىز بولغاچقىمۇ دادام ماڭا بەك ئامراق ئىدى. دادام مېنى تىزىدا ئولتۇرغۇزۇۋېلىپ «ئانامنىڭ ئىسمى قويۇلغان بالام، ئانامغا ئوخشايدىغان بالام» دەپ ئەركىلىتەتتى. دادام بىز بەش بالىنى بىر - بىرلەپ مەكتەپكە بەردى. ئالىي - ئوتتۇرا تېخنىكا كومىيچە ھەممىمىزنى ئوقۇتتى. ئۇ: «بالىلىرىم ياخشى ئوقۇڭلار، ۋەتەن ۋە خەلققە ياراملىق ئادەم بولۇڭلار» دەپ تۇراتتى. يىللارنىڭ ئۆتۈشى بىلەن دادامدىكى تىرىشچانلىق، كۆيۈمچانلىق، مېھرىبانلىق، غەيرەت - جاسارەت بىز بالىلاردا ئەكس ئېتىشكە باشلىدى.

دادام مېنىڭ نەزىرىمدە بىر تىز پۈكمەس ئادەم. ئۇ دادىسىدىن كىچىك قېلىپ ئانا تەربىيەسىدە ئۆسۈپ چوڭ بولغان، جاپا - مۇشەققەتنى بولۇشىغا تارتقان بولسىمۇ، ئاشۇ تىز پۈكمەس روھى بىلەن ياخشى ئوقۇپ بىر دېھقان بالىسىدىن ئوقۇتقۇچىغا، يېزا باشلىقىغا، ناھىيەنىڭ مۇئاۋىن ھاكىمى بولۇش شەرىپىگە مۇيەسسەر بولدى. بىز بالىلار بۇلارغا قاراپ دادامنى پۈتۈن نىيەت، پۈتۈن ۋۇجۇدى بىلەن خەلق ئۈچۈن خىزمەت قىلغان، خەلقنىڭ ھىمايىسىگە ئېرىشكەن، قىلغان ھەربىر ئىشىدا ئۇتۇق، غەلىبە قازانغۇچى دادا دەپ قارايمەن.

دادامنىڭ ناھىيەنىڭ ئىچىملىك سۈنى ياخشىلاش، تۇرۇبلاش - تۇرۇش خىزمىتىگە مەسئۇل بولۇپ ئىشلىگەن ۋاقىتلىرى ئەڭ جاپالىق خىزمەت ئىشلىگەن ۋاقىتلىرى ئىدى. دادامنى ھەپتىلەپ، ئايلاپ كۆرمەيتتىم. ئۆيگە كەلگەنلىرىدە بولسا يادىغان، كۆزلىرى ئولتۇرۇشقان، پۈتۈن ئەزايدىن ھارغىنلىق چىقىپ تۇرغان ھالەتتە كۆرەتتىم. مانا ھازىر پۈتۈن ناھىيە بويىچە ھەممە كىشى پاكىز سۇ ئىچىش ئىمكانىيىتىگە ئىگە بولدى. دادام تارتقان جاپاسىغا مۇنا -

سىپ ھالدا مەملىكەتلىك ئىچمىلىك سۈنى ئۆزگەرتىش خىزمىتىدە -
دىكى ئىلغار شەخس بولۇپ مۇكاپاتلاندى.

دادام ھەققانىيەتچى دادا ئىدى. ئۇ مەيلى يېزىدا، مەيلى ناھىيەدە
خىزمەت قىلسۇن، ھەققانىيەتتە چىڭ تۇراتتى. كىچىك چاغلىرىدە -
مىز ئىدى. بىرسى بىزنىڭ ئۆيگە دادامنى بىر ئىشنى ھەل قىلىپ
بەرسۇن دەپ سوۋغاتلىق مېۋە ئېلىپ كىردى. بۇ ئىشنى ئوقۇپ
دادام ئانامغا قاتتىق تەگدى. ئانام خاپا بولۇپ چوڭ ئانامنىڭ ئۆي -
يىگە كەتتى. كېيىن دادام ئانامنى قايتۇرۇپ كەلدى ۋە ئانام ۋە
بىزگە بۇنىڭدىن كېيىن ھەرقانداق كىشى بىر نەرسە بەرسە ئالماس -
لىق توغرىسىدا تەربىيە بەردى. ئۆزىمۇ ئۆمۈرىمىڭ ئاخىرىغىچە
مەيلى قانداق ۋەزىپىدە بولمىسۇن نەپسانىيەتچىلىكتىن يىراق تۇ -
رۇپ كەلدى.

دادام ئاجايىپ مېھرىبان دادا ئىدى. ئۇ كىچىكىدە يېتىمچىلىك -
نىڭ، نامراتلىقنىڭ دەردىنى يەتكۈچە تارتقان. شۇڭا ئۇ قەيەردە
نامرات - يېتىم بالا كۆرسە، قولىدىن كېلىشىچە ياردەم قىلاتتى.
دادام ئىلگىرى - كېيىن ئۈچ يېتىم بالىنى ئۆيىمىزدە تەربىيەلىدى
ھەم ئۇلارنى بىز بىلەن ئوخشاش كۆردى. ئانام: «بۇ ئۆي يېتىملارنى
باقىدىغان ساناتورىيەگە ئايلىنىپ قالدى» دېگەندە، دادىمىز: «ئۇلار -
نى بېقىش، ياخشى تۇرمۇشقا ئىگە قىلىش بىزنىڭ بۇرچىمىز»
دەيتتى. دادام ئۇلارنى ئوقۇتۇپ، تۇرمۇشنى ئورۇنلاشتۇرۇپ ئۆزى -
نىڭ بىر ئىنسانلىق بۇرچىنى ئادا قىلدى.

دادام تىرىشچان، ئاددىي - ساددا، دېھقان مېجەز، جاپا - مۇشەققەت -
قەتتىن قورقمايدىغان، ھالال ئىشلەپ يېيىشنى ياخشى كۆرىدىغان
دادا ئىدى. ئۇ دەم ئېلىشقا چىقىشتىن بۇرۇن يېزىدىكى بىر ساسا -
لىقتىن يەر ئاچقاندى. دەم ئېلىشقا چىققاندىن كېيىن ئاچقان يەر -
رىنى ھۆددىگە بېرىۋېتىپ، ياخشى يەپ، ياخشى ئارام ئالسا بولاتتى.

بىراق دادام ئۇنداق قىلمىدى. ئۇ تۇغۇلۇپ ئۆسكەن يۇرتىنى ئىنتايىن ياخشى كۆرەتتى. يېزىدىكى ئەمگەك قاينام تاشقىنلىقى، توپا - چاڭ، قوي - كالىلارنىڭ مەرەشلىرى، توخۇلارنىڭ چىلاشلىرى، يۇرتداشلارنىڭ ئىززەت - ھۆرمىتى، مۇڭداشلىرى دادامغا ئاجايىپ ھۇزۇر بېرەتتى. يېزىدىكى بېغىمىز مېۋىگە كىرگەن چاغدا دادام: «كەلگۈسى ئەۋلادلار ئۈچۈن بىر ياخشى ئىش قىلىپ قويدۇم. بۇنىڭ پايدىسىنى كېيىن كۆرىسىلەر» دېگەنىدى. دادام يۇرتتا ھەممە كىشى ئىنتىلگۈدەك، ھەممە مېۋە بار بىر باغ بىنا قىلىش ئارزۇسىنى ئە - مەلگە ئاشۇرۇش ئۈچۈن، ئون يىل جاپالىق ئەمگەك قىلىپ ئاخىرى قاقاسلىقنى كۆكەرتىپ، يىراق - يېقىنغا نامى بار ھازىرقى بېغى - مىزنى بەرپا قىلدى. بىراق ئۆزى يۈرەك كېسىلىگە گىرىپتار بولۇپ قالدى. يۈرەك ئوپېراتسىيەسى قىلدۇردى. دوختۇر «چارچىمىسۇن، كۆپرەك ئارام ئالسۇن» دېگەن بولسىمۇ، دادام يەنىلا بالىلارنىڭ غېمى، باغنىڭ ئىشىنى ئۆزى قىلىپ ئۈمىدۋارلىق بىلەن ياشاپ كەلدى. ئادەتتە شۇنداق روھلۇق، خۇش - چاقچاق بولغاچقا بىز دادامنى ساقىيىپ كەتتى دەپ خۇش بولغانىدۇق. ئەپسۇس، دادامنىڭ يۈرەك كېسىلى تۇيۇقسىز قوزغىلىپ دوختۇرخانىغا ئېلىپ كىر - گىنىمىزدە دوختۇرلارنىڭ «زىيادە چارچاشتىن يۈرەك كېسىلى قوزغالغان، كېچىكىپ قاپسىلەر» دېيىشى، جىددىي قۇتقۇزۇش ئۈ - نۈم بەرمەي، جان ئۈزۈشى بىزنى ھەسرەتتە قالدۇردى. بىز شۇنداق قىلىپ بۇ دۇنيادىكى خۇشلۇقىمىز، كۈچ - مادارىمىز، تايانچىمىز، تۈۋرۈكىمىز بولغان دادامدىن ئايرىلىپ قالدۇق، يىغلىدۇق، قاق - شىدۇق، كۆزىمىزنىڭ ياشلىرى قۇرۇغان بولسىمۇ تەبىئەتنىڭ قا - نۇنىيىتى ئالدىدا ئاجىز كەلدۇق. دادامدىن ئايرىلىپ ئۇنىڭ نەقەدەر قىممەتلىك ئادەم ئىكەنلىكىنى ھېس قىلدۇق. باشقىلارنىڭ دادا دەپ چاقىرىشلىرىنى ئاڭلىساق، دادامنىڭ قۇرداشلىرىنى كۆرسەك، يۈ -

رىكىمىز تىترەپ كۆزلىرىمىز نەملەشتى...

دادام تەپەككۇرغا باي، يۇمۇرىستىك تۇيغۇغا ئىگە، قولىدىن قە - لەم چۈشمەيدىغان ئادەم ئىدى. دادامنىڭ 70 - يىللاردا گېزىت - ژۇرناللاردا شېئىرلىرى ئېلان قىلىنىشقا باشلىغانىدى. كېيىنمۇ پات - پات ئېلان قىلىنىپ تۇردى. دادام خىزمەت قىلىۋاتقان چاغ - لىرىدا بولسۇن ياكى دەم ئېلىشقا چىقىپ باغدا ئىشلەپ يۈرگەن چاغلىرىدا بولسۇن، بەزىدە ئېتىز قىرلىرىدا، بەزىدە ئۆيدە خاتىرە - سىگە شېئىر، ئەسلىمىلەرنى يازاتتى.

2004 - يىلى ئۇنىڭ «ناسىر كوچاڭ پاراڭلىرى» دېگەن كىتابى قەشقەر ئۇيغۇر نەشرىياتى تەرىپىدىن نەشر قىلىندى. دادام بۇ ئەم - گىكىدىن ئىنتايىن خۇش بولدى. شۇنىڭ بىلەن دادام ئۆزى يازغان شېئىرلىرى ۋە رۇبائىيلىرىنى رەتلەشكە باشلىدى. ئەپسۇسكى ئۇ - مۇرى ئۇنىڭغا يار بەرمىدى. شۇنىڭ بىلەن بىز دادامغا بولغان ھۆر - مىتىمىزنى ھەقىقىي تۈردە ئىپادىلەش، پەرزەنتلىك بۇرچىمىزنى ئادا قىلىش، دادامنى مەڭگۈ ئەسلەپ تۇرۇش، ئىجادىي ئەمگىكى بى - لەن كەڭ جامائەتنى يۈز كۆرۈشتۈرۈش مەقسىتىدە ئۇنىڭ شېئىرىي ئەسەرلىرىنى رەتلەپ ئېلان قىلدۇرماقچى بولدۇق - دە، بۇ ئىشنى ئوقۇتقۇچىمىز، شائىر ۋە يازغۇچى ئوبۇلھاشىم قاسىم قايناققا ھاۋالە قىلدۇق. ئۇ بۇ ئىشقا كۆپ ئەجىر سىڭدۈردى. بىز پۈتۈن ئا - ئىلىمىز نامىدىن ئۇنىڭغا رەھمەت ئېيتىمىز.

ئەي، قەدىردان دادا، كۆيۈمچان دادا، جاپاكەش دادا، روھىڭ قو - رۇنمىسۇن. بۇ دۇنيا ھېچكىشىگە باقمۇندە ئەمەسكەن. كەلگەنلەر كېتىدىكەن. كەتكەندىن كېيىن قەدرى ئۆتۈلىدىكەن. سېنىڭ پەزد - لىتىڭ بىز پەرزەنتلىرىڭگە مەڭگۈ ئۈلگە. سېنىڭ قېنىڭ بىزنىڭ قېنىمىزدا، سېنىڭ روھىڭ بىزنىڭ روھىمىزدا. سېنىڭ ئەجرىڭ مېۋىگە تولغان باراقسان بېغىمىزدا. سېنىڭ ئەقىل - پاراسەت،

ياشاش يولى كۆرسىتىلگەن كىتابنىڭ بىزنىڭ قولىمىزدا. سېنىڭ تىز پۈكمەس، چاپىدىن قورقماس، ھەققانىيەتچى، ئاددىي - ساددا روھنىڭ تىلىمىزدا داستان. بىز سېنىڭ زېمىنىدىكى سىمايىنىڭ ۋە غايەنىڭ بولۇپ ياشاپ، سەن ۋۇجۇدقا چىقىرىپ بولالمىغان ئىشلارنى ۋۇجۇدقا چىقىرىش ئۈچۈن تىرىشىمىز. مانا بۇ بىز بەش بىر تۇغ-قاننىڭ يۈرەك سۆزى.

پەرزەنتلەرگە ۋاكالەتەن قەلەم تەۋرەتكۈچى:
بۇھاشىگۈل ئىبراھىم

2010 - يىلى 17 - ئىيۇن، يېڭىسار



策 划: 伊布拉音·色满
组 稿: 阿不都许库尔·伊敏
责任编辑: 古丽努尔·阿布都肉苏力
特约编辑: 阿布来提·居马土谱热克
责任校对: 努丽曼·卡德尔
封面设计: 吾不力卡斯木·艾买提
制 版: 麦尔甫·吾布力

故乡 (诗歌)

伊布拉音·艾力 著
吾布力阿西木·卡斯木 收集整理

新疆人民出版总社
新疆科学技术出版社出版发行
(乌鲁木齐市延安路 255 号 邮编: 830049)
新疆新华书店经销 新疆力诺商务印务有限责任公司印刷
880mm×1230mm 32 开本 4.375 印张
2013 年 3 月第 1 版 2013 年 3 月第 1 次印刷

ISBN978 - 7 - 5466 - 1224 - 9 (民文) 定价: 18.00 元

مۇقاۋىسىنى لايىھەلىگۈچى: ئوبۇلقاسىم ئەمەت

ISBN 978-7-5466-1224-9



9 787546 612249 >

定价: 18.00 元